

അടിയന്തരപ്രമേയം

സാമൂഹ്യ സുരക്ഷ പെൻഷൻ മുടങ്ങിയത് സംബന്ധിച്ച്

മി. സ്പീക്കർ: സംസ്ഥാനത്ത് സാമൂഹ്യ സുരക്ഷ പെൻഷൻ മുടങ്ങിയത് കാരണം കോഴിക്കോട് ചക്കിട്ടപ്പാറയിൽ മുതുകാട് വളയത്ത് ജോസഫ് ആത്മഹത്യ ചെയ്തതുമൂലം ഉളവായിട്ടുള്ളതായി പറയപ്പെടുന്ന സാഹചര്യം ചർച്ച ചെയ്യുന്നതിനായി സഭാ നടപടികൾ നിർത്തിവയ്ക്കണമെന്ന പ്രമേയം പരിഗണനയ്ക്കെടുക്കണമെന്നാവശ്യപ്പെട്ട് സർവ്വശ്രീ പി. സി. വിഷ്ണുനാഥ്, കെ. പി. എ. മജീദ്, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, സംസ്ഥാനത്തെ പാവപ്പെട്ടവർക്ക് അർഹതപ്പെട്ട പെൻഷൻ മുടങ്ങിയിട്ട് അഞ്ച് മാസമായി എന്നാണ് അടിയന്തരപ്രമേയ നോട്ടീസിൽ ആരോപിച്ചിരിക്കുന്നത്. എല്ലാ സാമ്പത്തിക പ്രയാസങ്ങൾക്കിടയിലും സാമൂഹ്യ സുരക്ഷാ പെൻഷൻ നൽകുന്നതിനുള്ള ശ്രമങ്ങൾക്കാണ് സർക്കാർ പ്രഥമ മുൻഗണന നൽകിയിട്ടുള്ളത്. നവംബർ, ഡിസംബർ മാസങ്ങളിലായി

ഓരോ മാസത്തെയും പെൻഷൻ നൽകിയിരുന്നു. ആഗസ്റ്റ് മാസത്തിൽ ഓണത്തിന്റെ സമയത്ത് രണ്ട് മാസത്തെ പെൻഷൻ ഒരമിച്ചാണ് ഇദ്ദേഹമുൾപ്പെടെയുള്ള എല്ലാവർക്കും ലഭിച്ചത്. പേരാമ്പ്ര മുതുകാട് ഭിന്നശേഷിക്കാരനായ വളയത്ത് ജോസഫ് 2024 ജനുവരി 23-നാണ് ആത്മഹത്യ ചെയ്തത്. അദ്ദേഹത്തിന്റെ വേർപാട് നമുക്കെല്ലാം ദുഃഖകരമാണ്. ക്ഷേമ പെൻഷൻ നൽകാത്തതിനാൽ ആത്മഹത്യ ചെയ്തുവെന്നാണ് മാധ്യമങ്ങളിൽ വാർത്ത വന്നത്. ഇദ്ദേഹം ചക്കിട്ടപ്പാറ പഞ്ചായത്ത് സെക്രട്ടറിക്ക് എഴുതിയ കത്ത് ചൂണ്ടിക്കാണിച്ചാണ് ക്ഷേമ പെൻഷനുമായി ബന്ധപ്പെടുത്തിയുള്ള വാർത്തകൾ പ്രചരിച്ചത്. മാധ്യമങ്ങളിൽ സംഭവം റിപ്പോർട്ട് ചെയ്ത ഉടൻതന്നെ ഇക്കാര്യം പരിശോധിച്ചതാണ്. നവംബർ 9-നാണ് അദ്ദേഹം പഞ്ചായത്ത് സെക്രട്ടറിക്ക് കത്ത് നൽകിയത്. വളയത്ത് ജോസഫ് എന്നറിയപ്പെടുന്ന അദ്ദേഹത്തിന്റെ ഔദ്യോഗിക നാമം വി. പാപ്പച്ചൻ എന്നാണ്. അദ്ദേഹം ആത്മഹത്യ ചെയ്തത് ജനുവരി 23-നാണ്. ഈ ആത്മഹത്യയ്ക്ക് കാരണമായത് ക്ഷേമ പെൻഷൻ ലഭിക്കാത്തതുമൂലമാണെന്ന് തെളിയിക്കുന്നൊരു വസ്തുതയും ഉയർന്നുവന്നിട്ടില്ല; എന്നാൽ നേരെ മറിച്ചുള്ള വസ്തുതകളാണുള്ളത്. നേരത്തെ പറഞ്ഞതുപോലെ,

അദ്ദേഹം ഈ കത്ത് പഞ്ചായത്ത് സെക്രട്ടറിക്ക് നൽകുന്നത് നവംബർ 9-നാണ്. അതിനുശേഷം നവംബർ, ഡിസംബർ മാസങ്ങളിൽ അദ്ദേഹം പെൻഷൻ വാങ്ങിയിട്ടുണ്ട്. സാധാരണഗതിയിൽ അടുത്ത പെൻഷൻ due ആകുന്ന സമയം പോലുമായിട്ടില്ല. അതിനാൽ നോട്ടീസിൽ പറഞ്ഞിരിക്കുന്ന കാര്യം അടിസ്ഥാനരഹിതമാണ്. കഴിഞ്ഞ ദിവസം പ്രമുഖ പത്രത്തിന്റെ പത്രപ്രവർത്തകനുമായി ഇക്കാര്യം സംസാരിച്ചപ്പോൾ ഇങ്ങനെയൊരു വാർത്ത വന്നതിനുശേഷം അതിനെക്കുറിച്ച് അന്വേഷിച്ചപ്പോൾ അതിൽ വസ്തുതയില്ലെന്ന് മനസ്സിലായെന്നാണ് അദ്ദേഹം പറഞ്ഞത്; ഇങ്ങനെയൊരു സംഭവമില്ലെന്ന് പത്രപ്രവർത്തകർ തന്നെ പറയുകയാണ്. നവംബർ, ഡിസംബർ മാസങ്ങളിലെ പെൻഷൻ വളയത്ത് ജോസഫ് വാങ്ങിയിട്ടുണ്ട്. അതിനാൽ ഇത് വസ്തുതാപരമല്ല. ശ്രീ. പി. സി. വിഷ്ണുനാഥ് തെറ്റിദ്ധരിച്ചിട്ടായിരിക്കും അടിയന്തരപ്രമേയ നോട്ടീസ് നൽകിയിരിക്കുന്നത്; അതിലെ ആത്മാർത്ഥതയൊന്നും ഞാൻ ചോദ്യം ചെയ്യുന്നില്ല. അതുകൊണ്ട് ഈ അടിയന്തരപ്രമേയവുമായി മുന്നോട്ടുപോകേണ്ട കാര്യമില്ല. വസ്തുതാവിരുദ്ധമായ കാര്യങ്ങളാണ് അടിയന്തരപ്രമേയ നോട്ടീസിൽ ഉന്നയിച്ചിരിക്കുന്നത്.

ശ്രീ. പി. സി. വിഷ്ണുനാഥ്: സർ, ഇന്ത്യൻ ഭരണഘടനയുടെ നിർദ്ദേശക തത്വത്തിന്റെ അടിസ്ഥാനത്തിൽ പാവപ്പെട്ട ജനങ്ങൾക്ക് സാമൂഹ്യസുരക്ഷ ഉറപ്പു വരുത്തേണ്ടത് സംസ്ഥാന സർക്കാരിന്റെ ഉത്തരവാദിത്വമാണ്. സാമൂഹ്യ ക്ഷേമപെൻഷൻ എന്ന ആശയം കോൺഗ്രസ്സ് മുഖ്യമന്ത്രിയായ ആർ. ശങ്കർ ആദ്യം നടപ്പിലാക്കുമ്പോൾ ഇതായിരുന്നു അദ്ദേഹത്തിന്റെ ലക്ഷ്യം. ജനങ്ങൾക്ക് ഭരണകക്ഷി അല്ലെങ്കിൽ സർക്കാർ നൽകുന്ന ഔദാര്യമല്ലത്. സർക്കാർ നിറവേറ്റുന്ന ഭരണഘടനാപരമായ ബാധ്യതയാണ്, അത് ജനങ്ങളുടെ അവകാശമാണ്. ആ പൗരാവകാശത്തെ, രാജഭരണകാലത്ത് പ്രജകൾക്ക് ലഭിക്കുന്ന ഔദാര്യംപോലെ ചിത്രീകരിക്കുന്ന ഒരു PR narrative കഴിഞ്ഞ കുറേ കാലങ്ങളായി നമ്മൾ കണ്ടുവരികയാണ്. ആ ഭരണഘടനാ ബാധ്യത നിറവേറ്റാൻ ഉത്തരവാദികളായ ഭരണകർത്താക്കളെ ഔദാര്യം നൽകുന്ന രാജാക്കന്മാർക്ക് സമൻമാരാക്കുന്ന ഒരു PR narrative നടന്നുവരികയാണ്. ഇത് ഭരണഘടനാപരമായ ഉത്തരവാദിത്വമാണ്, ജനങ്ങളുടെ അവകാശമാണ്. കഴിഞ്ഞ ബഡ്ജറ്റിൽ സംസ്ഥാനത്തെ എല്ലാ നികുതികളും വർദ്ധിപ്പിച്ചു. വെള്ളക്കരം വർദ്ധിപ്പിച്ചു, വൈദ്യുതി ചാർജ്ജ് വർദ്ധിപ്പിച്ചു, വീട്ടുകരം വർദ്ധിപ്പിച്ചു,

ജനങ്ങൾക്ക് സർക്കാരിൽ നിന്നും ലഭിക്കുന്ന സേവനങ്ങൾക്കെല്ലാമുള്ള സർവ്വീസ് ചാർജ്ജ് ഇരട്ടിയും നാലിരട്ടിയുമൊക്കെയാക്കി. അതിനെല്ലാം പറഞ്ഞ ന്യായമെന്താണ്? ഇതെല്ലാം വർദ്ധിപ്പിക്കുന്നത് സാമൂഹ്യ സുരക്ഷാ പെൻഷൻ നൽകുന്നതിനുവേണ്ടിയാണെന്നാണ്. അതുകൊണ്ട് ഇതെല്ലാം നിങ്ങൾ സഹിക്കണം. അതുകൂടാതെ, പെട്രോളിനും ഡീസലിനും രണ്ട് രൂപ സെസ്സ് ഏർപ്പെടുത്തിയപ്പോൾ പറഞ്ഞതെന്താണ്, ഇതും സാമൂഹ്യപെൻഷൻ കൊടുക്കുന്നതിനുവേണ്ടിയാണെന്നാണ്. അതിന്റെ പേരിൽ പണം പിരിച്ചെടുക്കുന്നുണ്ട്. ഒരു ഭിന്നശേഷിക്കാരൻ ജോലിക്ക് പോകുമ്പോൾ അവന്റെ മുച്ചക്ര വാഹനത്തിൽ പമ്പിൽ പോയി പെട്രോളിക്കുമ്പോഴും രണ്ടുരൂപ സെസ്സ് വാങ്ങുന്നുണ്ട്. പക്ഷെ അവന് അഞ്ചുമാസത്തെ പെൻഷൻ കുടിശ്ശികയാണ്. ഇതാണ് ഈ സംസ്ഥാനത്തെ സാഹചര്യം. ജോസഫിന്റെ ആത്മഹത്യ ദൗർഭാഗ്യകരമായി പോയെന്ന് മന്ത്രിതന്നെ പറഞ്ഞല്ലോ. ജോസഫ് എന്നയാൾ കളക്ടർക്കും പഞ്ചായത്ത് സെക്രട്ടറിക്ക് മറ്റ് ഉത്തരവാദിത്വപ്പെട്ടവർക്കും നോട്ടീസ് നൽകിയിരുന്നു. അദ്ദേഹം ആത്മഹത്യ ചെയ്യുമെന്ന് നോട്ടീസ് കൊടുത്തപ്പോൾ തന്നെ വാർത്ത വന്നിരുന്നതാണ്. അതിനുശേഷം അദ്ദേഹത്തിന് രണ്ടുമാസത്തെ

പെൻഷൻ കൊടുത്തുവെന്ന് പറഞ്ഞു. ജോസഫ് സ്കോക്ക് വന്ന് ശരീരം തളർന്ന ഒരാളാണ്, ഭാര്യ ഹൃദ്രോഗം വന്ന് മരിച്ചു, 47 വയസ്സുള്ള മകൾ ശാരീരികവും മാനസികവുമായി വെല്ലുവിളികൾ നേരിടുന്നു. മകളെ സംരക്ഷിക്കാൻ കഴിയാത്ത സാഹചര്യത്തിൽ അനാഥാലയത്തിൽ ഏൽപ്പിക്കുകയാണ് ചെയ്തത്. അവിടെയും പണം കൊടുത്തിട്ടുണ്ട്. അദ്ദേഹത്തിന് വീട്ടിൽനിന്നും മുതുകാട് കവലയിലേക്ക് പോകാൻ 80 രൂപ വേണം. ആ സാഹചര്യത്തിൽ കുടിശ്ശികയായി ലഭിക്കുന്ന പണംപോലും ജീവിതച്ചെലവിന് തികയുകയില്ല. പെൻഷൻ കുടിശ്ശിക പൂർണ്ണമായും കിട്ടാത്ത സാഹചര്യത്തിൽ ജീവിതം വഴിമുട്ടിയപ്പോൾ അദ്ദേഹം ആത്മഹത്യ ചെയ്തു. അദ്ദേഹം മരിച്ചു കിടക്കുമ്പോൾ, സമീപത്തുണ്ടായിരുന്ന മരുന്നിന്റെ ബോക്സിന്റെ പുറത്ത് ഈ പണം ലഭിക്കാത്തതുകൊണ്ട് ഞാൻ ആത്മഹത്യ ചെയ്യുന്നുവെന്നും ഇതിന് സർക്കാരാണ് ഉത്തരവാദിയെന്നും എഴുതിവെച്ചിട്ട് ഒരാൾ ആത്മഹത്യ ചെയ്താൽ, ഈ ആത്മഹത്യയ്ക്ക് സർക്കാരല്ലാതെ, കേരള സർക്കാരല്ലാതെ പിന്നെ തമിഴ്നാട് സർക്കാർ പ്രതിയാകുമോ? ഇന്നലെ മാതൃഭൂമി പത്രത്തിൽ ബഹുമാനപ്പെട്ട ധനകാര്യ വകുപ്പുമന്ത്രിയുടെ ഒരു അഭിമുഖം പ്രസിദ്ധീകരിച്ചു. 600 രൂപ ക്ഷേമ പെൻഷൻ 18 മാസം ഉമ്മൻചാണ്ടി സർക്കാർ

കുടിശ്ശിക വരുത്തിയ കാലത്താണ് ഒന്നാം പിണറായി സർക്കാർ അധികാരത്തിൽ വന്നതെന്നാണ് അദ്ദേഹം പറയുന്നത്. ഇത്തരം വ്യാജ പ്രചരണങ്ങൾ സർക്കാരിനേയും അതിനെ നയിക്കുന്നവരുടേയും മുഖമുദ്രയാണ്. ഇവിടെ മരിച്ചയാളിനെക്കുറിച്ച് പറയുകയുണ്ടായി, ഞാൻ അതിൽ അതൃപ്തപ്പെടുന്നില്ല. ജീവിച്ചിരിക്കുന്നവരുടെ മരിയക്കട്ടി സാമൂഹ്യ സുരക്ഷാ പെൻഷന്റെ വിഷയം ഉയർത്തിക്കാണിച്ചപ്പോൾ, മരിയക്കട്ടിക്ക് ലക്ഷങ്ങളുടെ ആസ്തി, മരിയക്കട്ടിക്ക് അടിമാലിയിൽ ഇരുനൂറ് ഏക്കറിൽ 5,000 രൂപ വാടക ലഭിക്കുന്ന വീട്, സ്വന്തമായി രണ്ട് വീടുകൾ, പഴമ്പള്ളിച്ചാലിൽ ഒന്നരയേക്കർ ഭൂമി, മരിയക്കട്ടിയുടെ മകൾ വിദേശത്താണ് എന്നെല്ലാമാണ് പ്രചരിപ്പിച്ചത്. മരിയക്കട്ടി വില്ലേജ് ഓഫീസിൽ പോയിപ്പറഞ്ഞത്, ദേശാഭിമാനി കണ്ടെത്തിയ ആ ഭൂമി എന്റെ പേരിലാക്കി തരണമെന്നാണ്. കാരണം ദേശാഭിമാനി എനിക്ക് ഒന്നരയേക്കർ ഭൂമി കണ്ടെത്തി തന്നിട്ടുണ്ട്, മേരിക്കട്ടി കരം അടയ്ക്കാൻ വില്ലേജ് ഓഫീസറെ സമീപിച്ചപ്പോൾ ദേശാഭിമാനി തെറ്റ് പറ്റിയെന്ന് പറഞ്ഞു. നിങ്ങളെ എതിർക്കുന്നവരെ മുഴുവൻ, ആതുരിലെ സാജന്റെ കാര്യം ഞാൻ പറയുന്നില്ല, സാജന്റെ ഭാര്യയുടെ കാര്യവും ഞാൻ പറയേണ്ടതില്ലല്ലോ, ഇങ്ങനെ

അധികേഷപിക്കുന്നത് നിങ്ങളുടെ ഒരു രീതിയാണ്, ഞാൻ അതിൽ അതൃപ്തപ്പെടുന്നില്ല. ഉത്തരവാദിപ്പെട്ട ധനകാര്യ വകുപ്പുമന്ത്രിയോട് ഞാൻ ചോദിക്കുന്നു, 600 രൂപ ക്ഷേമപെൻഷൻ 18 മാസം കുടിശ്ശികയായിരുന്നുവെന്ന് അങ്ങ് പറയുന്നത് എന്തിന്റെ അടിസ്ഥാനത്തിലാണ്? ഇപ്പോൾ 5 മാസത്തെ കുടിശ്ശികയെക്കുറിച്ച് ചോദിച്ചാൽ 18 മാസത്തെ പെൻഷൻ കുടിശ്ശികയായിരുന്നുവെന്ന് പറഞ്ഞ് ഉടനേ ചാടി വരും. ഇവിടെ ചില ആളുകളുടെ ശബ്ദം അശരീരിയായി മുഴങ്ങുന്നത് ഞാൻ കേട്ടു, 600 രൂപ 18 മാസത്തെ കുടിശ്ശികയായിരുന്നുവെന്ന്. നവകേരള സദസ്സിൽ മന്ത്രിമാർ രാജ്യം മുഴുവൻ പ്രസംഗിച്ചു, ഞാൻ ചോദിക്കട്ടേ, എന്റെ കയ്യിൽ ഡോ. തോമസ് ഐസക്, ശ്രീ. എം സ്വരാജിന്റെ ഒരു ചോദ്യത്തിന് നൽകിയ മറുപടിയുണ്ട്, 26-4-2016-ന് ശ്രീ. സ്വരാജിന്റെ ചോദ്യം ഇതായിരുന്നു, കഴിഞ്ഞ സർക്കാരിന്റെ കാലത്ത് എത്രമാസത്തെ ക്ഷേമപെൻഷൻ കുടിശ്ശിക ഉണ്ടായിരുന്നു. ഡോ. തോമസ് ഐസക്കിന്റെ മറുപടി, നവംബർ മാസം മുതൽ 2015 ജനുവരി വരെയുള്ള പെൻഷൻ തുക വിതരണം ചെയ്യപ്പെടാതെയുണ്ട്. 2014 നവംബർ മാസം മുതൽ 4

മാസത്തെ പെൻഷൻ കുടിശ്ശികയായുണ്ട്. അതിനുശേഷം 26-09-2016-ൽ

ശ്രീ. എം. ദാസന്റെ ചോദ്യത്തിന് നൽകിയ മറുപടിയിലും ഡോ. തോമസ് ഐസക് പറയുന്നത് 4 മാസത്തെ കുടിശ്ശികയുണ്ടെന്നാണ്. ഇത് എന്റെ കയ്യിൽ ഉണ്ട്, സമയക്കുറവുകൊണ്ട് ഞാൻ മൊത്തം വായിക്കുന്നില്ല. ഇത് മാത്രമല്ല, കുടിശ്ശികയായി.....(ബഹളം).....

മി. സ്റ്റീക്കർ: പ്ലീസ്... അദ്ദേഹം വായിക്കട്ടെ....വിഷ്ണുനാഥ്...അവതരിപ്പിക്കൂ.

ശ്രീ. പി. സി. വിഷ്ണുനാഥ്: സർ, എന്റെ സമയം നഷ്ടപ്പെടരുത്. ഡോ. തോമസ് ഐസക് പറയുന്നത് 1,000 കോടി രൂപ ഈ സർക്കാർ അധികാരത്തിൽ വന്നതിനുശേഷം കുടിശ്ശികയായി കൊടുത്തിട്ടുണ്ടെന്നാണ്. 18 മാസത്തെ കുടിശ്ശിക 1,000 കോടി രൂപയാണോ? അങ്ങേയ്ക്കും കണക്ക് അറിയാമല്ലോ. 2016-ൽ ശ്രീ. പിണറായി വിജയൻ ഗവൺമെന്റ് അധികാരത്തിൽ വന്നപ്പോഴുള്ള ധവളപത്രത്തിൽ പറയുന്നത് സാമൂഹ്യപെൻഷൻ കുടിശ്ശിക 1,000 കോടി രൂപയിൽ താഴെയാണെന്നാണ്. ഡോ. തോമസ് ഐസക് ശ്രീ. സ്വരാജിന് നൽകിയ മറുപടി, ഡോ. തോമസ് ഐസക് ശ്രീ. എം. ദാസന് നൽകിയ മറുപടി,

ഈ ഗവൺമെന്റിന്റെ ധവളപത്രത്തിലെല്ലാം പറയുന്നത് അങ്ങനെയാണ്.

2016-17-ലെ ബഡ്ജറ്റിലും പറയുന്നത് 1,000 കോടി രൂപയെന്നാണ്. 5 വർഷം

60 ഇൻസ്റ്റാൾമെന്റാണ്, അതായത് 2016-2021 മുതൽ 78 ഇൻസ്റ്റാൾമെന്റ്

കൊടുത്തിട്ടുണ്ടാകണം. ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയോട്

ചോദിക്കുന്നു, 2016-2021-ൽ 78 ഇൻസ്റ്റാൾമെന്റ് ക്ഷേമ പെൻഷൻ

കൊടുത്തതിന്റെ രേഖ ഈ നിയമസഭയുടെ മേശപ്പുറത്തുവയ്ക്കാമോയെന്ന് ഞാൻ

വെല്ലുവിളിക്കുകയാണ്. 2016-2021-ൽ 78 ഇൻസ്റ്റാൾമെന്റ് ക്ഷേമ പെൻഷനായി

ഏത് ഹെഡ്ഡ് ഓഫ് അക്കൗണ്ടിലാണ് കൊടുത്തതെന്നതിന്റെ രേഖ ഈ

നിയമസഭയുടെ മേശപ്പുറത്തുവയ്ക്കാമോ എന്ന് ഞാൻ അദ്ദേഹത്തോട് വിനീതമായി

അഭ്യർത്ഥിക്കുകയാണ്. ഞാൻ ഒരു കാര്യം ചോദിക്കട്ടേ, ഞാൻ കണക്ക്

പറഞ്ഞാൽ നിങ്ങൾ വിശ്വസിക്കാത്തതുകൊണ്ട് ആ കാലഘട്ടത്തിൽ പെൻഷൻ

വാങ്ങിയ ഒരു ചേച്ചിയുടെ കയ്യിൽനിന്നും രേഖകൾ ഞാൻ നേരിട്ട് പോയി കളക്ട്

ചെയ്തു. ചിറയിൻകീഴ് പഞ്ചായത്തിലെ സരസ്വതിയെന്ന സ്ത്രീക്ക് 2016

ജനുവരിയിൽ 1,200 രൂപ ഓൾഡേജ് പെൻഷൻ കിട്ടിയതിന്റെ രേഖ ഞാൻ

മേശപ്പുറത്ത് വയ്ക്കുകയാണ്. 2015 നവംബർ മാസത്തിലെ, 2015 ഡിസംബർ

മാസത്തിലെ, 2016 ജനുവരി മാസത്തിൽ, നിങ്ങൾ കുടിശ്ശികയാണെന്ന് പറഞ്ഞ കാലയളവിൽ പെൻഷൻ ലഭിച്ച പാസ്ബുക്ക്, അതിന്റെയെല്ലാം രേഖയുണ്ട്. ഞാൻ പറയുന്നത് പോകട്ടേ എന്നുവയ്ക്കാം. ഇപ്പോഴും ഈ സഭയിൽ ശ്രീമതി ഒ. എസ്. അംബിക ഉണ്ടല്ലോ; കഴിഞ്ഞ കാലത്തെ ക്ഷേമ പെൻഷനുകളുടെ കുടിശ്ശികയെക്കുറിച്ച് ശ്രീമതി ഒ. എസ്. അംബികയുടെ ചോദ്യത്തിന് ബഹുമാനപ്പെട്ട ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ നൽകിയ മറുപടിയുണ്ട്. അത് മുഴുവൻ വായിക്കാൻ സമയമില്ല. അതിൽ ഈ വർദ്ധനവിനെക്കുറിച്ച് പറയുന്നുണ്ട്. 01-04-2013-ൽ 80 വയസ്സിനുമുകളിലുള്ളവർക്ക് 1,100 രൂപയും 2014-ൽ 1,200 രൂപയും കൊടുത്തിരുന്നത് തെളിയിക്കുന്ന നിയമസഭ ഉത്തരം ബഹുമാനപ്പെട്ട ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ ഇപ്പോൾ ഈ സഭയിൽ അംഗമായിരിക്കുന്ന ശ്രീമതി ഒ. എസ്. അംബികയ്ക്ക് കൊടുത്തതിന്റെ രേഖ എന്റെ കൈയിലുണ്ട്. 01-04-2013-ൽ മുഖ്യമന്ത്രി ഉമ്മൻ ചാണ്ടിയായിരുന്നു. എന്നിട്ടും പാപ്പച്ചൻ എന്ന ജോസഫ് ആത്മഹത്യ ചെയ്തിനെക്കുറിച്ച് പറഞ്ഞാൽ മറിയക്കട്ടി നരേന്ദ്ര മോദിയുടെ അടുത്തുപോയതിനെക്കുറിച്ചാണ് നിങ്ങൾ പറയുന്നത്. ശ്രീ. പിണറായി

വിജയന്റെ കൂടെ സെൽഫിയെടുത്ത സിനിമ താരം ശോഭന പിറ്റേ ദിവസം ശ്രീ. നരേന്ദ്ര മോദിയുടെ കൂടെനിന്ന് സെൽഫിയെടുത്തത് കണ്ടില്ലേ.

മി. സ്റ്റീക്കർ: ശ്രീ. പി. സി. വിഷ്ണുനാഥ് പ്ലീസ്....പ്ലീസ്.....കൺക്ലൂഡ്.

പോയിന്റിലേയ്ക്ക് വരൂ.

ശ്രീ. പി. സി. വിഷ്ണുനാഥ്: സർ, നമ്മുടെ നാട്ടിൽ നിത്യച്ചെലവിന് വകയില്ലാതെ, മരുന്ന് വാങ്ങാൻ പണമില്ലാതെ 50 ലക്ഷം ആളുകൾ ദുരന്തം അനുഭവിക്കുമ്പോൾ ഈ എ. സി-യുടെ സുഖശീതളിമയിൽ നമുക്ക് സ്വസ്ഥമായിരിക്കാൻ കഴിയില്ല. അവരുടെ വികാരം പ്രകടിപ്പിക്കാനല്ലെങ്കിൽ പിന്നെ ഈ സഭയൊക്കെ എന്തിനാണ്? ഇവിടെ നവകേരളീയം നടത്താൻ പണമുണ്ട്. ഒരു കാര്യം കൂടി പറഞ്ഞുകൊണ്ട് ഞാൻ അവസാനിപ്പിക്കാം.

മി. സ്റ്റീക്കർ: പ്ലീസ്.....കൺക്ലൂഡ് ഒരു നോർമൽ കേസിന് അനുവദിക്കുന്ന സമയമായി. പ്ലീസ്.....പ്ലീസ്..... പ്ലീസ്.....

ശ്രീ. പി. സി. വിഷ്ണുനാഥ്: സർ, ബഹുമാനപ്പെട്ട മുഖ്യമന്ത്രിയുടെ, സംഗീതം ഒഴുകുന്ന തൊഴുത്ത് 40 ലക്ഷം രൂപയ്ക്ക് നിർമ്മിച്ചിട്ട് അതിന്റെ മുമ്പിലെ ചാണകക്കുഴിക്ക് 3,72,000 രൂപ അനുവദിക്കുന്ന സർക്കാർ ഈ നാട്ടിലെ പാവപ്പെട്ടവന് സാമൂഹ്യ പെൻഷൻ കൊടുക്കാൻ തയ്യാറാകുന്നില്ല.

ഉമ്മൻ ചാണ്ടിയുടെ കാലത്ത് ഒരാൾക്ക് മൂന്ന് പെൻഷൻ ലഭിക്കുമായിരുന്നു.

2019-ലെ സർക്കാർ ഉത്തരവ് വഴി അത് ഒറ്റ പെൻഷനാക്കി മാറ്റി.

മി. സ്റ്റീക്കർ: പ്ലീസ്... ശ്രീ. പി. സി. വിഷ്ണുനാഥ് സമയം എക്സിഡ് ചെയ്തു.

ശ്രീ. പി. സി. വിഷ്ണുനാഥ്: സർ, അഗതിമന്ദിരം/അനാഥാലയങ്ങളിൽ

താമസിക്കുന്നവർക്ക് പെൻഷൻ കിട്ടുമായിരുന്നു. അവിടെ

താമസിക്കുന്നവരുടെ പെൻഷനും എക്സ്ട്രാപെൻഷനും ഇല്ലാതെയാക്കി.

അതുകൊണ്ട് ഇത്രയും ഗുരുതരമായ പ്രശ്നം സഭാനടപടികൾ നിർത്തി വച്ച്

ചർച്ച ചെയ്യണം. നാളെത്തന്നെ ഈ പാവങ്ങളുടെ സാമൂഹ്യ പെൻഷന്റെ

മുഴുവൻ കുടിശ്ശികയും കൊടുത്തു തീർക്കാനുള്ള നടപടി സ്വീകരിക്കണം. ഞാൻ

അവസാനിപ്പിക്കുകയാണ്.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ,

ബഹുമാനപ്പെട്ട അംഗം ഉന്നയിച്ച കാര്യം ചർച്ച ചെയ്യുന്നതിന്

സഭാനടപടികൾ നിർത്തിവയ്ക്കേണ്ടതില്ലെന്നാണ് എന്റെ അഭിപ്രായം.

അത് ആവർത്തിച്ചുകൊണ്ട് ഞാൻ പറയുകയാണ്. ഈ വിഷയം സഭയുടെ

ശ്രദ്ധയിൽകൊണ്ടുവരുന്നത് നല്ല കാര്യമാണ്. കാരണം ഇത്തരമൊരു

വിഷയത്തെ സംബന്ധിച്ചാണ് കഴിഞ്ഞ കുറെക്കാലമായി കേരളത്തോട്

കേന്ദ്രസർക്കാർ കാണിക്കുന്നതുൾപ്പെടെയുള്ള കാര്യങ്ങൾ നമ്മൾ ചർച്ച ചെയ്തുകൊണ്ടിരിക്കുന്നത്. എന്നാൽ അദ്ദേഹം ഇവിടെ പറഞ്ഞവയിൽ ചിലത് വസ്തുതകളല്ലെന്ന് കാണിക്കുന്ന ചില കാര്യങ്ങൾകൂടി ചൂണ്ടിക്കാണിക്കേണ്ടതുണ്ട്. മരണപ്പെട്ട വളയത്ത് ജോസഫ് ഒരു വർഷത്തിനിടയിൽ പെൻഷനും തൊഴിലുറപ്പ് കൂലിയുമായി കൈപ്പറിയത് എത്രയാണെന്ന് അറിയുന്നത് നല്ലതാണ്. ഈ ഒരു വർഷത്തിനിടയിൽ 52,400 രൂപ അദ്ദേഹത്തിന് ലഭിച്ചിട്ടുണ്ട്. പ്രസ്തുത തുകകൾ കൈപ്പറ്റിയിരുന്നത് ജോസഫ് തന്നെയായിരുന്നു. തനിച്ച് താമസിക്കുന്ന അദ്ദേഹം 2023-ൽ മാത്രം 24,400 രൂപ പെൻഷൻ വാങ്ങിയിട്ടുണ്ട്. അവസാനമായി പെൻഷൻ കൈപ്പറ്റിയിരുന്നത് ഡിസംബർ 27-നാണ്. സ്വന്തം പെൻഷനും മാനസിക വെല്ലുവിളി നേരിടുന്ന മൂത്തമക്കൾ മേരിയുടെ പെൻഷനുമുൾപ്പെടെ 3,200 രൂപയാണ് ഏറ്റവും ഒടുവിൽ അദ്ദേഹം കൈപ്പറ്റിയിരുന്നത്. നവംബറിലും ഒരു മാസത്തെ പെൻഷൻ തുക ഇവർക്ക് ലഭിച്ചിരുന്നു. ഓഗസ്റ്റ് മാസത്തിൽ അതായത് ഓണത്തിന് രണ്ട് മാസത്തെ പെൻഷൻ തുകയായ 6,400 രൂപ ഒരുമിച്ച് കൈപ്പറ്റിയിരുന്നു. ജനുവരി 15 വരെ തൊഴിലുറപ്പ് പദ്ധതിയിൽ ജോസഫ് പണിയെടുത്തിരുന്നു. ജനുവരി

3-ന് പേരാമ്പ്രയിലെ കാനറബാങ്ക് ശാഖയിൽനിന്നും 5,500 രൂപ കൂലിയിനത്തിൽ കൈപ്പറ്റിയിരുന്നു. കഴിഞ്ഞ വർഷം 99 തൊഴിൽദിനങ്ങൾ ജോസഫ് പൂർത്തിയാക്കിയിരുന്നു. അംഗപരിമിതനെന്ന പ്രത്യേക പരിഗണനയിൽ സ്വന്തം വീട്ടുവളപ്പിൽത്തന്നെ തൊഴിലുറപ്പ് പണിക്കുള്ള സൗകര്യം പഞ്ചായത്ത് ഏർപ്പാടാക്കി. അതുകൊണ്ടാണ് അദ്ദേഹത്തിന് ആ പണി ചെയ്യാൻ പറ്റിയത്. 2023 ഏപ്രിൽ ഒന്നുമുതൽ 2024 ജനുവരി വരെയുള്ള കാലയളവിലായി തൊഴിലുറപ്പ് പദ്ധതിയിൽ കൂലിയിനത്തിൽ 28,000 രൂപ ജോസഫ് കൈപ്പറ്റിയിട്ടുണ്ട്. വെള്ളിമാടുകുന്നിൽ സർക്കാർ ഗ്രാന്റ് വാങ്ങി പ്രവർത്തിക്കുന്ന അഗതി മന്ദിരത്തിൽ കഴിയുന്ന അദ്ദേഹത്തിന്റെ മകൾക്ക് മാനദണ്ഡപ്രകാരം സാധാരണഗതിയിൽ ക്ഷേമ പെൻഷൻ അർഹതയില്ലായിരുന്നുവെങ്കിലും മാനുഷിക പരിഗണനയിൽ പെൻഷൻ നൽകുന്നുണ്ട്; അത് നിർത്തിയിട്ടില്ല. ഈ തുകയും ജോസഫാണ് കൈപ്പറ്റി ഉപയോഗിക്കുന്നത്. ജോസഫിന്റെ ആവശ്യപ്രകാരം ഇദ്ദേഹത്തിന്റെ വീട്ടിലേയ്ക്കുള്ള നടപ്പാത ചെങ്കിട്ടപ്പാറ പഞ്ചായത്ത് കഴിഞ്ഞ വർഷം 5 ലക്ഷം രൂപ ചെലവഴിച്ച് കോൺക്രീറ്റ് ചെയ്തു നൽകി. നമ്മുടെ തദ്ദേശസ്വയംഭരണ സ്ഥാപനങ്ങൾ ഒരാളോട് എങ്ങനെയാണ്

പെരുമാറുന്നതെന്നുള്ളത് മനസ്സിലാക്കാൻ വേണ്ടിയിട്ടാണ് ഞാൻ ഇക്കാര്യം പറയുന്നത്. (.....ബഹളം.....)

മി. സ്റ്റീക്കർ: പ്ലീസ്...പ്ലീസ്..... അദ്ദേഹം സാംസാരിക്കട്ടെ.

ശ്രീ. കെ. എൻ. ബാലഗോപാൽ: സർ, കാലിന്

ശേഷിക്കുറവുള്ളതിനാൽ സർക്കാരിന്റെ വിവിധ സാമൂഹ്യ സുരക്ഷ പദ്ധതികളിലും ജോസഫ് അംഗമാണ്. പഞ്ചായത്തിന്റെ അതിദരിദ്രരുടെ പട്ടികയിലുൾപ്പെടുത്തിയാൽ 10 കിലോ ഭക്ഷ്യധാന്യം സൗജന്യമായി മുടങ്ങാതെ ലഭിക്കുമായിരുന്നു. ഒന്നര ഏക്കർ ഉൾപ്പെടെയുള്ള ഭൂമി സ്വന്തമായിട്ടുള്ള ജോസഫിന് ആത്മഹത്യയിലേക്ക് നയിക്കുവാനുള്ള സാമ്പത്തിക പ്രതിസന്ധിയുണ്ടായിരുന്നില്ല. (.....ബഹളം.....)

മി. സ്റ്റീക്കർ: പ്ലീസ്...പ്ലീസ്..... അദ്ദേഹം മറുപടി പറയട്ടെ.

ശ്രീ. കെ. എൻ. ബാലഗോപാൽ: സർ, ഇദ്ദേഹത്തിന്റെ ആത്മഹത്യാ

ഭീഷണി കത്ത് ലഭിച്ചതിനെത്തുടർന്ന് പഞ്ചായത്ത് പ്രസിഡന്റ് ഉൾപ്പെടെയുള്ളവർ വീട്ടിലെത്തി അന്വേഷണം നടത്തുകയും വീട്ടുപറമ്പിൽ തൊഴിലുറപ്പ് പദ്ധതി പ്രകാരം തൊഴിൽ സൗകര്യം ഉറപ്പാക്കുകയും ചെയ്തിരുന്നു. അദ്ദേഹം മുൻപ് മൂന്ന് ആത്മഹത്യാ ശ്രമങ്ങൾ നടത്തിയിട്ടുണ്ട്.

കേസ് വന്ന കാര്യം പറയേണ്ടി വന്നതുകൊണ്ടാണ് മരിച്ച ഒരാളെപ്പറ്റി പറയുന്നത്; നിങ്ങളും അത് പറയിപ്പിക്കുകയാണ്. നേരത്തെ മൂന്നുവട്ടം കളക്ടറേറ്റ് ഉൾപ്പെടെയുള്ള ഓഫീസുകളിലെത്തി ജോസഫ് ആത്മഹത്യയ്ക്ക് ശ്രമിച്ചിട്ടുണ്ട്. 2016-ൽ ചക്കിട്ടപ്പാറ വില്ലേജ് ഓഫീസിൽ മണ്ണണ്ണയുമായിചെന്ന് ജോസഫ് ആത്മഹത്യ ഭീഷണി ഉയർത്തിയിരുന്നു. 2019 ജൂൺ 28-നും ജൂലൈ 29-നാണ് കളക്ടറേറ്റിലും വനം വകുപ്പ് ഓഫീസിലും സമാനമായ സംഭവങ്ങൾ അരങ്ങേറിയത്. അങ്ങനെ മൂന്ന് തവണയുണ്ടായി. ഒന്നര ഏക്കർ ഭൂമിക്ക് പട്ടയം ലഭിക്കാത്ത വിഷയം പറഞ്ഞും പറമ്പിൽനിന്ന് തേക്ക് മരം മുറിക്കുന്നതിന് അനുമതി നൽകണമെന്ന ആവശ്യം ഉയർത്തിയുമായിരുന്നു ആത്മഹത്യ ഭീഷണികൾ. 50 സെന്റ് ഭൂമിക്ക് ജോസഫിന് പട്ടയം ലഭിച്ചിരുന്നു. അതിനാൽ രണ്ടാമത് പട്ടയം അനുവദിക്കാൻ നിയമടസ്സമുള്ളതായിട്ടാണ് മനസ്സിലാക്കുന്നത്. ഇതാണ് വസ്തുത. ആരായാലും എന്തു കാരണമായാലും അങ്ങനെയൊരു ആത്മഹത്യ ഒരിക്കലും ഉണ്ടാകാൻ പാടില്ല. ഇത്തരം കാര്യങ്ങളെ നമ്മൾ ചെറുക്കണം. ഈ വസ്തുതകൾ പറഞ്ഞില്ലെങ്കിൽ ആളുകൾ മനസ്സിലാക്കിയില്ലെങ്കിൽ, യു.ഡി.എഫ്.-എൽ.ഡി.എഫ്. എന്നുള്ള

വ്യത്യാസമില്ലല്ലോ; മനുഷ്യന്റെ ജീവനാണല്ലോ. അതുകൊണ്ട് ഇക്കാര്യങ്ങൾ നിങ്ങളും പറയേണ്ടതാണ് എന്നുള്ളതുകൊണ്ടാണ്. ടിയാൻ ആത്മഹത്യ ചെയ്ത് സംബന്ധിച്ചുള്ള റിപ്പോർട്ടിന്റെ അടിസ്ഥാനത്തിൽ പോലീസ് കേസെടുത്തിട്ടുണ്ട്. പോലീസിന്റെ റിപ്പോർട്ടിൽ പറയുന്നത് ടിയാൻ ആത്മഹത്യ ചെയ്ത സ്ഥലത്തിന്റെ സമീപത്തുനിന്ന് ലഭിച്ച ഗുളിക ഇടുന്ന കവറിനുപുറത്ത് എഴുതിയിരുന്ന കുറിപ്പിന്റെ ആധികാരികത സംബന്ധിച്ച് അന്വേഷണം പ്രത്യേകം നടന്നുവരുന്നുണ്ടെന്നാണ്. അതിനകത്ത് എഴുതിയിരിക്കുന്ന കാര്യങ്ങളെ സംബന്ധിച്ചുള്ള അന്വേഷണം വരട്ടെ. ക്ഷേമപെൻഷന്റെ സ്ഥിതി യഥാർത്ഥ്യങ്ങളിലൊന്നാണ്. ഇന്ത്യയിൽ സാർവ്വത്രികമായി ക്ഷേമ പെൻഷൻ നടപ്പിലാക്കിയ ഏക സംസ്ഥാനം കേരളമാണ്. അഗതികളും അശരണരുമായിട്ടുള്ളവർക്കൊരു കൈത്താങ്ങ് എന്ന നിലയിലാണ് അത് നടപ്പിലാക്കുന്നത്. ഇവിടെ ഭരണഘടനയെക്കുറിച്ച് പ്രമേയാവതാരകൻ പറഞ്ഞല്ലോ; ഭരണഘടന നിലവിൽ വന്നിട്ട് എത്രയോ കാലമായി. ഭരണഘടനയിലെ ഡയറക്ടീവ് പ്രിൻസിപ്പിൾസ് ഇതുവരെ നിങ്ങളാരും നടപ്പാക്കിയതായിട്ട് കണ്ടില്ലല്ലോ; 1980-ലെ ഇ. കെ. നായനാർ ഗവൺമെന്റിന്റെ കാലത്താണ് കർഷക

തൊഴിലാളിക്ക് 45 രൂപ വച്ച് പെൻഷൻ നൽകാൻ ആരംഭിച്ചത്. എന്നാൽ അത് ആരംഭിച്ചപ്പോൾ പ്രൊഡക്റ്റീവ് അല്ലെന്നും കൊടുക്കരുതെന്നും അതിശക്തമായി വാദം ഉന്നയിക്കുകയാണല്ലോ അന്നത്തെ യു.ഡി.എഫ് നേതാക്കന്മാരെല്ലാം ചെയ്തത്. ഇതെല്ലാം രേഖകളിലുണ്ട്. ഇത് പ്രൊഡക്റ്റീവ് അല്ലെന്ന് പറയുകയാണല്ലോ അന്ന് ചെയ്തത്. 1980-ൽ ഇ. കെ. നായനാർ മുഖ്യമന്ത്രിയായശേഷം കർഷക തൊഴിലാളി പെൻഷൻ ആരംഭിക്കുകയും 2.94 ലക്ഷം തൊഴിലാളികൾക്ക് 45 രൂപ വച്ച് പ്രതിമാസ പെൻഷൻ നൽകുകയും ചെയ്തു. അന്ന് ഇതിനെതിരെ വലിയ എതിർപ്പുകൾവന്നു, ഇത് നിർത്തലാക്കുമെന്ന് പറഞ്ഞു. എന്തായാലും ഡയറക്ടീവ് പ്രിൻസിപ്പിൾസ് നല്ലതായി അറിയാവുന്ന അന്നത്തെ കോൺഗ്രസ് നേതൃത്വവും യു.ഡി.എഫ് നേതൃത്വവും പിന്നീട് അധികാരത്തിൽവന്നപ്പോൾ അതിനൊരു പരിഷ്കരണവും നടത്തിയില്ല. അത് പരിഷ്കരിച്ചത് 1987-ൽ ഇ. കെ. നായനാർ വീണ്ടും അധികാരത്തിൽ വന്നപ്പോഴാണ്. എന്നാൽ അത് വീണ്ടും വർദ്ധിപ്പിക്കാൻ പിന്നീട് അധികാരത്തിൽവന്ന അന്നത്തെ യു.ഡി.എഫ് ശ്രമിച്ചില്ല. 2006-ൽ എൽ.ഡി.എഫ്. ഗവൺമെന്റ് വരുന്നതിന് തൊട്ടുമുമ്പ് പെൻഷൻ 120 രൂപയായിരുന്നു. 2006-ൽ ഇടത് സർക്കാർ അധികാരത്തിൽ

വരുമ്പോൾ രണ്ടര വർഷം പെൻഷൻ കുടിശ്ശിക വരുത്തിയിട്ടാണ് എ. കെ. ആന്റണി സർക്കാർ അധികാരം ഒഴിഞ്ഞത്. രണ്ടര വർഷം എന്നുപറഞ്ഞാൽ 30 മാസമാണ്. യു.ഡി.എഫ്.-നെ സംബന്ധിച്ച് ഇതൊരു പുതിയ കാര്യമല്ല. ഇതെല്ലാം രേഖകളിലുള്ളതാണ്. ഇപ്പോൾ പതിനെട്ട് മാസത്തിന്റെ കാര്യം പറഞ്ഞപ്പോൾ നിങ്ങൾക്ക് വല്ലാതെ പൊള്ളുന്നല്ലോ; വി. എസ്. അച്ചുതാനന്ദൻ ഗവൺമെന്റ് അധികാരത്തിൽ വരുമ്പോൾ അന്നത്തെ രേഖ അനുസരിച്ച് രണ്ടര വർഷം (30 മാസം) പെൻഷൻ കൊടുത്തിരുന്നില്ല. പഴയ രേഖ നോക്കിയാൽ മതി. ഇപ്പോൾ നിങ്ങൾ മൂന്ന് മാസത്തെ പെൻഷൻ കിട്ടിയില്ലായെന്ന് പറയുകയാണ്. ഡിസംബർ മാസം വരെ കിട്ടിയതിനെപ്പറ്റിയാണല്ലോ പറയുന്നത്. വി. എസ്. അച്ചുതാനന്ദൻ ഗവൺമെന്റാണ് 120 രൂപ പെൻഷൻ ഘട്ടംഘട്ടമായി വർദ്ധിപ്പിച്ച് 500 രൂപയാക്കിയത്. അതിനുശേഷമാണ് 2011-ൽ ഉമ്മൻ ചാണ്ടി ഗവൺമെന്റ് വന്നത്. ആ ഗവൺമെന്റ് വന്നിട്ട് എന്താണുണ്ടായത്? 500 രൂപയെന്നുള്ളത് ഒരു സമയത്ത് 600 രൂപയാക്കുമെന്ന് പറഞ്ഞതല്ലാതെ അത് കൊടുത്തില്ലല്ലോ. പതിനെട്ട് മാസക്കാലം പെൻഷൻ കൊടുക്കാത്തത് സംബന്ധിച്ച് ഇവിടെ ചില കണക്കുകൾ അങ്ങ് സൂചിപ്പിച്ചല്ലോ.

യു.ഡി. എഫ്.ന്റെ സമയത്ത് പെൻഷൻ തുക കൂട്ടിയില്ല, പക്ഷേ കൊടുക്കാതിരുന്നല്ലോ. അതിന് ധവളപത്രം ഇറക്കിയതിന് ഓരോ ന്യായം പറയുകയാണ്; ഇവിടെ നിങ്ങൾ വീണ്ടും നിയമസഭാ ചോദ്യം എടുത്തു നോക്കിയാൽ മതി. 02-07-2015-ൽ ഡോ. എം. കെ. മുനീർ പറഞ്ഞ മറുപടിയാണ് ഇക്കാര്യത്തിൽ നേരത്തെ നമ്മൾ ക്വാട്ട് ചെയ്തിട്ടുള്ളത്. തദ്ദേശസ്വയംഭരണ സ്ഥാപനങ്ങൾ വഴി ഏതൊക്കെ ക്ഷേമപെൻഷനുകൾ വിതരണം ചെയ്യുന്നു; ഏതൊക്കെ വിഭാഗത്തിന് എത്ര; അതിൽ ഏതൊക്കെ പദ്ധതികൾക്ക് എത്ര വർദ്ധിപ്പിച്ചു; കുടിശ്ശിക വന്നിട്ടുണ്ടോ; ഓരോ പെൻഷനും എത്ര മാസത്തെ കുടിശ്ശികയാണ് വരുത്തിയിട്ടുള്ളതെന്ന് വ്യക്തമാക്കാമോ എന്നാണ് ചോദിച്ചിരിക്കുന്നത്. കുടിശ്ശിക അടക്കമുള്ള എല്ലാ കണക്കുകളും ഉത്തരത്തിൽ നൽകിയിട്ടുണ്ട്. 2020-ൽ ശ്രീ. രാജു എബ്രഹാം ചോദിച്ച ചോദ്യത്തിന് ഡോ. ടി. എം. തോമസ് ഐസക്കിന്റെ മറുപടിയിലാണ് 1473 കോടി രൂപ കുടിശ്ശികയാണെന്നുള്ള കാര്യം പറയുന്നത്. ഡോ. എം. കെ. മുനീറിന്റെ രണ്ട് ചോദ്യോത്തരങ്ങളുണ്ട്. 02-07-2015-നും അതിനുശേഷം 2016-നും കൊടുത്ത മറുപടിയിൽ അത്രയും കുടിശ്ശികയുണ്ടെന്ന കാര്യം അദ്ദേഹം അംഗീകരിച്ചത് കൂടാതെ ഗവൺമെന്റും

അംഗീകരിച്ചിട്ടുണ്ട്. മാത്രമല്ല, അതിനുമുമ്പ് ശ്രീ. എ. കെ. ആന്റണി മുഖ്യമന്ത്രിയായിരുന്നപ്പോൾ രണ്ടരവർഷക്കാലത്തെ കുടിശ്ശികയുണ്ടായിരുന്നു. ഭരണഘടനയിലുള്ള പ്രൊവിഷനൊക്കെ ഇപ്പോൾ കണ്ടെത്തിയത് നല്ലതാണ്. (...ബഹളം....)

മി. സ്പീക്കർ: പ്ലീസ്..... പ്ലീസ്.....

ശ്രീ. കെ. എൻ. ബാലഗോപാൽ: സർ, ജോസഫിന് പെൻഷൻ നൽകിയ കാര്യം ഞാൻ പറഞ്ഞു. പെൻഷൻ മുടങ്ങിയതിന്റെ കണക്കുകൾ ഞാൻ നേരത്തെ പറഞ്ഞു. ഇതെല്ലാം വളരെ കൃത്യമായി രേഖയിലുള്ളതാണ്. പിന്നീട് കൊടുത്തുതീർത്തത് എൽ.ഡി.എഫ്. സർക്കാരാണ്. പെൻഷൻ കുടിശ്ശികയായി കിടക്കുന്ന സമയത്ത് 1600 രൂപയാക്കി വർദ്ധിപ്പിച്ചത് ഈ ഘട്ടത്തിലാണെന്ന് എടുത്തുപറയേണ്ടതില്ല. ആദ്യം 600 രൂപയായിരുന്നത് 400 രൂപ വർദ്ധിപ്പിച്ച് 1000 രൂപയാക്കി. ഓരോ ഘട്ടത്തിലായി വർദ്ധിപ്പിച്ച് ഏറ്റവും അവസാനം 400 രൂപ വർദ്ധിപ്പിച്ചു. അങ്ങനെ ഓരോ ഘട്ടത്തിലും കൊടുത്തുകൊണ്ടിരുന്നതാണ്. ഇനി ഒരു കണക്കുകൂടിയുണ്ട്. കണക്കുകൾ കള്ളം പറയില്ല. 9,011 കോടി രൂപയാണ് 5 വർഷം കൊണ്ട് ഉമ്മൻ ചാണ്ടി സർക്കാർ കൊടുത്തത്. ഒന്നാം പിണറായി വിജയൻ സർക്കാർ 5

വർഷക്കാലം കൊടുത്തത് 35,154 കോടി രൂപയാണ്. ഈ സർക്കാർ അധികാരത്തിൽ വന്നതിനുശേഷം രണ്ടര വർഷംകൊണ്ട് 23,958 കോടി രൂപ കൊടുത്തു. എല്ലാം വെട്ടിക്കുറയ്ക്കുകയാണെന്ന് നിങ്ങൾ പറയുന്നല്ലോ? രണ്ട് സർക്കാരിന്റെ ഏഴ് വർഷക്കാലം കഴിഞ്ഞപ്പോൾ 59,112 കോടി രൂപ കൊടുത്തു. അക്കാദമിയിൽ അവതാരകനും യു.ഡി.എഫ്. നേതാക്കളും ശ്രദ്ധിക്കേണ്ട ഒരു കണക്കുകൂടി പറയാം. 23,958 കോടി രൂപ എന്നുപറഞ്ഞാൽ 24000 കോടി രൂപയാക്കിയാക്കാം. 24,000 കോടി രൂപ രണ്ടര വർഷം കൊണ്ട് കൊടുത്തുവെന്നുപറഞ്ഞാൽ ഇപ്പോഴുള്ള കണക്കനുസരിച്ച് 5 വർഷം പൂർത്തിയാകുമ്പോൾ 48,000 കോടി രൂപ കൊടുക്കും. പക്ഷേ അതിൽ കൂടുതൽ കൊടുക്കണമെന്നാണ് ഞങ്ങളുടെ ആഗ്രഹം; കൊടുക്കുകയും ചെയ്യും. അതായത് 35,000 കോടി രൂപ 5 വർഷം കൊണ്ട് കൊടുത്താൽ 5 വർഷക്കാലത്തിനുശേഷം 1600 രൂപ വച്ച് കൊടുക്കുകയാണെങ്കിൽ ഇപ്പോഴത്തെ കണക്കനുസരിച്ച് 48,000 കോടി രൂപ കൊടുക്കും. ഞാനിവിടെ ഉത്തരവാദിത്വത്തോടുകൂടി പറയുന്നു. അത് വർദ്ധിപ്പിക്കണമെന്നാണ് ഞങ്ങളുടെ കാഴ്ചപ്പാട്; വർദ്ധിപ്പിച്ച് കൊടുക്കും. അവിടെയാണ് നമുക്കൊരുമിച്ച് പ്രവർത്തിക്കേണ്ട ആവശ്യകത വരുന്നത്.

ചില കാര്യങ്ങളിൽ പ്രതിപക്ഷം സഹകരിക്കണമെന്നുള്ളതുകൊണ്ടാണ് ഞാൻ പറയുന്നത്. ക്ഷേമ പെൻഷൻ കൃത്യമായി കൊടുക്കാനുള്ള സംവിധാനം എങ്ങനെയാണുണ്ടായത്? മുമ്പ് രണ്ടര വർഷക്കാലം കൊടുക്കാതിരുന്നിട്ടും ഇതൊരു സാധാരണ സംഭവമാണ്, എല്ലാ സർക്കാർ ഉദ്യോഗസ്ഥരും മുണ്ട് മുറുക്കി ഉടുക്കണമെന്ന് പറഞ്ഞൊരു കാലമുണ്ട്. വിമാനത്തിന് ടിക്കറ്റ് കൊടുക്കാൻ പോലും പണമില്ലെന്നു പറഞ്ഞ് അന്ന് കുറേ നാടകങ്ങൾ നടത്തിയല്ലോ? അതിനുശേഷം ഒന്നാം പിണറായി വിജയൻ സർക്കാർ വന്നപ്പോൾ പെൻഷൻ കൊടുക്കുന്നതിനുവേണ്ടി ഒരു കമ്പനി രൂപീകരിച്ചു. അതിനുമുമ്പ് ഒരു വർഷത്തിൽ ഓണം, വിഷു, ക്രിസ്തുമസ് എന്നിങ്ങനെ മൂന്ന് ഉത്സവ സമയത്താണ് പെൻഷൻ കൊടുത്തുകൊണ്ടിരുന്നത്. 4 മാസത്തേക്ക് വീതം കൊടുക്കും. അത് മാസംതോറും കൊടുക്കണമെന്ന സമീപനമെടുത്ത് നടപ്പിലാക്കി തുടങ്ങിയത് പിണറായി വിജയൻ സർക്കാരാണ്. ഒന്നാം പിണറായി വിജയൻ സർക്കാരിന്റെ അവസാനഘട്ടത്തിൽ കൃത്യമായും അത് നടപ്പിലാക്കി; ഈ സർക്കാരും നടപ്പിലാക്കി. പെൻഷനുവേണ്ടി കേരള സോഷ്യൽ സെക്യൂരിറ്റി പെൻഷൻ കമ്പനിയുണ്ടാക്കി. ഒരു മനുഷ്യൻ ആത്മഹത്യ ചെയ്ത സംഭവം

കേരളത്തിലും ഇന്ത്യയിലാകെയും തെറ്റായി പ്രചരിപ്പിക്കാൻ ശ്രമിക്കുന്ന കാര്യമായതുകൊണ്ട് ഞാൻ പറയുകയാണ്. പ്രസ്തുത പെൻഷൻ കമ്പനി എന്താണ് ചെയ്യുന്നത്? സാധാരണഗതിയിൽ നമുക്ക് ഫണ്ടിന്റെ ലിക്വിഡിറ്റി പ്രശ്നമുണ്ട്. നമുക്ക് കേന്ദ്രസർക്കാരിൽനിന്നും മറ്റും കിട്ടാനുള്ള പണം ലഭിക്കുന്നതിന് സമയമെടുക്കും. നമ്മൾ ഈ കമ്പനിയിൽനിന്നും ഫണ്ട് മൊബിലൈസ് ചെയ്ത് പെൻഷൻ കൊടുക്കും. അതിനുശേഷം റീ കൂപ്പ് ചെയ്തുകൊടുക്കുന്ന രീതിയാണുള്ളത്. അതിന് പലിശയുണ്ടാകും. അത് നമ്മൾ കൊടുക്കും. ഇതാണ് പെൻഷൻ കമ്പനിയുടെ രീതി. രണ്ടാം പിണറായി വിജയൻ ഗവൺമെന്റ് ചുമതലയെടുക്കുമ്പോൾ അന്ന് കടമെടുത്ത വകയിൽ 34,000 കോടി രൂപയുണ്ടായിരുന്നു. ആകെ 57,400 കോടി രൂപ പലപ്പോഴായി കടമെടുത്തെങ്കിലും മുഴുവൻ കൊടുത്തുതീർത്തു. അല്ലാതെ 57,400 രൂപ കടമായി നിർത്തിയിരിക്കുകയല്ല ചെയ്തത്. അത് റൊട്ടേറ്റ് ചെയ്യുന്നതാണ്. ഞാൻ ധനകാര്യ വകുപ്പിന്റെ ചുമതലയേറ്റെടുക്കുന്ന സമയത്തെ കണക്ക് പറഞ്ഞു. 34,000 കോടി രൂപയിൽ 11,000 കോടി രൂപയാണുള്ളത്. ബാക്കി മുഴുവൻ കൊടുത്തുതീർത്തു. ഇനി എടുക്കാൻ കഴിയില്ല. അവിടെയാണ് അന്നത്തെ പ്രതിപക്ഷവും ഇപ്പോഴത്തെ

പ്രതിപക്ഷവും ചെയ്ത സഹായം ഓർക്കുന്നത്. പെൻഷൻ കമ്പനി അപകടമാണ്, കിഫ്ബി വലിയ അപകടമാണ്, ഇത് ഓഫ് ബഡ്ജറ്റ് ബോറോവിംഗാണ്, ഇത് വലിയ പരാജയമാണ്, പ്രശ്നമാണ്, സർക്കാരിനെ കടത്തിലേയ്ക്കെത്തിക്കുമെന്നൊക്കെ വലിയ പ്രവർത്തനം നടത്തുകയും സി. & എ.ജി. റിപ്പോർട്ടിലുൾപ്പെടെ ആ കാര്യങ്ങൾ വരികയും ചെയ്തതിന്റെ ഭാഗമായിട്ടാണ് നമുക്ക് ഇതിൽനിന്നും പണമെടുക്കാൻ കഴിയാത്ത സ്ഥിതി വന്നത്. പെൻഷൻ സംബന്ധിച്ച് കുറെ കാര്യങ്ങൾ സർക്കാർ ചെയ്തു. എല്ലാവരുടെയും പെൻഷൻ സംരക്ഷിച്ചു, നാലായിരം രൂപ വരെ പി.എഫ്. വാങ്ങുന്നവർക്ക് അത് സംരക്ഷിച്ചുകൊടുത്തു. നേരിട്ട് വാങ്ങാൻ കഴിയാത്തവർക്ക് വീട്ടിൽ കൊണ്ടുപോയി പെൻഷൻ കൊടുക്കുന്ന സംവിധാനം ഏർപ്പെടുത്തി. ഒന്നാം പിണറായി വിജയൻ സർക്കാർ അധികാരത്തിൽ വരുന്നതിനുമുമ്പ് ഉമ്മൻ ചാണ്ടി സർക്കാരിന്റെ കാലത്ത് പെൻഷൻ വാങ്ങുന്നവരുടെ എണ്ണം 35 ലക്ഷത്തിന് താഴെയായിരുന്നു. എന്നാൽ ഇപ്പോഴത് 62 ലക്ഷത്തോളം പേരായെന്ന കാര്യം അങ്ങേയ്ക്കറിയാം. എല്ലാ കണക്കുകളും കൃത്യമായിട്ടുണ്ട്. മൊത്തത്തിലുള്ള കണക്കുകളാണ്. 16

ക്ഷേമനിധി പെൻഷൻ സർക്കാറാണ് കൊടുക്കുന്നത്. ക്ഷേമനിധി പെൻഷനൾപ്പെടെയാണ് 62 ലക്ഷത്തോളമുള്ളത്. (...ബഹളം....)

മി. സ്പീക്കർ: യെസ്.....യെസ്..... ശ്രീ. പി. സി. വിഷ്ണുനാഥ് പ്ലീസ്.....

ശ്രീ. കെ. എൻ. ബാലഗോപാൽ: സർ, പെൻഷൻ കമ്പനിയുടെ ബാധ്യതയെ സംസ്ഥാന സർക്കാരിന്റെ ബാധ്യതയാക്കാൻ തീരുമാനിച്ചതോടുകൂടിയാണ് താളം തെറ്റിയത്. ഇതിൽ എന്തെങ്കിലും ആത്മാർത്ഥത നിങ്ങൾക്കുണ്ടെങ്കിൽ വാസ്തവത്തിൽ കേന്ദ്രഗവൺമെന്റിനെതിരെയല്ലേ സമരം ചെയ്യേണ്ടത്. ജനങ്ങൾ സമരം ചെയ്യുകയാണെങ്കിൽ യഥാർത്ഥത്തിൽ നിങ്ങൾക്കെതിരെയെയാണ് ചെയ്യേണ്ടത്. കാരണം നിങ്ങൾ ചെയ്തതിന്റെ പേരിലാണ് കിഫ്ബിയും പെൻഷൻ കമ്പനിയും ഇങ്ങനെയായത്. ഇപ്പോൾ കടമെടുക്കാൻ സമ്മതിക്കുന്നില്ല. അതിനെക്കുറിച്ച് ഞാൻ പ്രത്യേകിച്ച് പറയുന്നില്ല. 57,400 കോടി രൂപയാണ് ഇപ്പോൾ കുറവ് വരുത്തിയിട്ടുള്ളത്. 2017 മുതൽ 1,07,000 കോടി രൂപയാണ് പെൻഷൻ കമ്പനിയും മറ്റുമെടുത്തതിന്റെ പേരിൽ നമുക്കെടുക്കാനുള്ള കടം വെട്ടിക്കുറച്ചത്. യു.ജി.സി. ഉൾപ്പെടെ അയ്യായിരം

കോടിയോളം രൂപ നൽകാനുള്ള സ്ഥിതിയിൽ നിൽക്കുകയാണ്. നമുക്ക് അർഹമായ 57,400 കോടി രൂപ കിട്ടുകയാണെങ്കിൽ എൽ.ഡി.എഫ്. മാനിഫെസ്റ്റോയിൽ പറഞ്ഞ രീതിയിൽ ഈ ഗവൺമെന്റിന്റെ കാലത്തുതന്നെ പെൻഷൻ തുക 2500 രൂപയാക്കും. അതിൽ യാതൊരു സംശയവുമില്ല. 57,400 കോടി രൂപ ഒരു വർഷം വെട്ടിക്കുറച്ചപ്പോൾ പെൻഷൻ നിന്നുപോകുമെന്നും അടഞ്ഞുപോകുമെന്നും പറഞ്ഞിട്ട് ഒന്നും അടഞ്ഞുപോയില്ലല്ലോ. ശ്രീലങ്കയാകുമെന്നല്ലേ ആദ്യം പറഞ്ഞത്. ഒരു കാര്യം എനിക്ക് അപേക്ഷിക്കാനുണ്ട്. ഇക്കാര്യത്തിൽ ഇപ്പോഴും നമ്മൾ വൈകിയിട്ടില്ല. അവതാരകൻ ഇവിടെ പല കാര്യങ്ങളും പറഞ്ഞു. അതിൽ വസ്തുതകളല്ലാത്ത കാര്യം ഞാൻ പറഞ്ഞു. നമുക്കിപ്പോഴും ഒരു സാധ്യതയുണ്ട്. നമുക്ക് ഇത്രയും ആളുകളെ സംരക്ഷിക്കണമെങ്കിൽ കേന്ദ്ര ഗവൺമെന്റിൽനിന്നും സഹായം കിട്ടണം. കേരളത്തിലെ ഗവൺമെന്റല്ല, എൽ.ഡി.എഫ്. ആയാലും യു.ഡി.എഫ്. ആയാലും, നാളെ ഒരിക്കലും നിങ്ങൾ വരില്ലെന്ന് ഉറപ്പുള്ളതിന്റെ അടിസ്ഥാനത്തിലാണ് ഇതൊന്നും കൊടുക്കരുത്, ഒന്നും കിട്ടരുത്, ഇത് തകരണം എന്ന രീതിയിൽ നിങ്ങൾ സംസാരിക്കുന്നത്. നാളെ വരുമെന്ന് പ്രതീക്ഷയുണ്ടെങ്കിൽ ഇതൊക്കെ

കിട്ടണമെന്നല്ലേ ആഗ്രഹിക്കുന്നത്? അപ്പോൾ അമ്പതിനായിരം കോടി രൂപ ഒരു വർഷം കിട്ടാതിരുന്നാൽ പത്തുവർഷമാകുമ്പോൾ അഞ്ച് ലക്ഷം കോടി രൂപയല്ലേ കേരളത്തിന് നഷ്ടമാകുന്നത്. അതുകൊണ്ട് ഇപ്പോഴും നമുക്ക് സമയമുണ്ട്. ഡൽഹിയിലേയ്ക്ക് സമരത്തിനുവേണ്ടിയുള്ള റിക്വസ്റ്റ് വച്ചിട്ടുണ്ട്. ഇവിടെ സമരം നടത്തി. സമരത്തിനെക്കുറിച്ചുള്ള കാര്യം ആലോചിക്കുമ്പോൾ ബഹുമാനപ്പെട്ട പ്രതിപക്ഷനേതാവിനെയും ഉപനേതാവിനെയും ബഹുമാനപ്പെട്ട മുഖ്യമന്ത്രി ആദ്യം വിളിച്ച് സംസാരിച്ചിരുന്നു. ഞാനും ആ യോഗത്തിൽ പങ്കെടുത്തു. അവിടെ പറഞ്ഞ ഒരു കാര്യം, കേരളത്തിലെ ഈ പൊതുവായ പ്രശ്നത്തെക്കുറിച്ച് നമുക്ക് കേന്ദ്രത്തിൽ ഉന്നയിക്കണം. ഇപ്പോൾ മറ്റ് സംസ്ഥാനങ്ങളിൽനിന്ന് ഉന്നയിക്കുന്നുണ്ടല്ലോ. അങ്ങയുടെ പാർട്ടിയുടെ നേതാക്കന്മാർ സിദ്ധരാമയ്യയും മറ്റ് സംസ്ഥാനങ്ങളിലെ കോൺഗ്രസ്സിന്റെ മുഖ്യമന്ത്രിമാരും മറ്റ് മുഖ്യമന്ത്രിമാരും ഈ പ്രശ്നം ന്യായമാണെന്ന് ഉൾക്കൊള്ളുന്നു. സംസ്ഥാനത്തിന് ഫിസിക്കൽ ഫെഡറലിസത്തിനെ ബാധിക്കുന്ന പ്രശ്നമുള്ളതുകൊണ്ട് സമരത്തെക്കുറിച്ച് ആലോചിച്ച് പ്രതിപക്ഷത്തിനെ വിളിച്ച് സംസാരിച്ച് ഒരു തീയതി പറയാൻ ആവശ്യപ്പെട്ടു. നമുക്ക് ഡേറ്റിന്റെ പ്രശ്നമുള്ളതിനാൽ 9-ാം തീയതിക്കകം

ചെയ്യണമെന്ന് മുഖ്യമന്ത്രി പറഞ്ഞു. കാരണം 9-ാം തീയതി വരെയാണ് പാർലമെന്റ് സമ്മേളനം. 9-ാം തീയതിക്ക് മുമ്പുള്ള ദിവസം ആലോചിച്ച് അറിയിക്കാമെന്ന് പറഞ്ഞിട്ടാണ് പ്രതിപക്ഷം പോയത്. എന്നാൽ അവർ അറിയിച്ചില്ല. 8-ാം തീയതിയാണ് ഞങ്ങൾ പോകാൻ തീരുമാനിച്ചിരിക്കുന്നത്. പ്രതിപക്ഷം ഇക്കാര്യത്തിൽ യോജിക്കണമെന്നാണ് എന്റെ അഭ്യർത്ഥന. കാരണം ഇത് കേരളത്തിന്റെ പൊതുപ്രശ്നമാണ്. ഇവിടെ പെൻഷന്റെ കാര്യം ഉന്നയിക്കുന്നതുപോലെ കേന്ദ്രത്തിൽ നമുക്ക് യോജിച്ചുപോയി കേരളത്തിന് കിട്ടാനുള്ള പണം വാങ്ങിയെടുക്കാൻവേണ്ടിയുള്ള കാര്യമാണ് ചെയ്യേണ്ടത്. അതിനുവേണ്ടിയുള്ള പ്രവർത്തനം കൂടി നടത്തണം. ആരുടെ കാര്യം പറഞ്ഞാലും സർക്കാരിനെ ഡീ-സ്റ്റേബിലൈസ് ചെയ്ത് സർക്കാരിന് കുഴപ്പം വരുത്തുന്ന നിലയിൽ മാത്രം കാണരുത്. വാസുവത്തിൽ ആത്മഹത്യപോലുള്ള കാര്യങ്ങളെ പ്രോത്സാഹിപ്പിക്കുന്നതിനല്ലേ ഈ സംഭവം കാരണമാവുകയുള്ളൂ. ഇതൊന്നും ഇതുമായി ബന്ധപ്പെട്ടതല്ല. ഈ കാര്യത്തിൽ ഇങ്ങനെയൊരു സമീപനമെടുക്കാൻ പാടില്ല. രാഷ്ട്രീയത്തിൽ സത്യസന്ധമായി കാര്യങ്ങൾ പറഞ്ഞുപോകണം. അവിശ്വാസപ്രമേയം വന്ന്

പുതിയ ഗവൺമെന്റ് വരുമ്പോൾ ഔട്ട് ഓഫ് റേഞ്ചാകുന്ന എം.എൽ.എ.മാരെ ഡെവലപ് ചെയ്യുകയല്ല വേണ്ടത്. സത്യസന്ധമായി കാര്യങ്ങൾ കൊണ്ടുപോകണം. ബീഹാറിൽനിന്നുമെല്ലാം വരുന്ന കാര്യമുണ്ടല്ലോ. പലരും ഔട്ട് ഓഫ് റേഞ്ചാണ്. അവരെ കിട്ടുന്നില്ല. കാരണം ഇഷ്യൂവിന്റെ അടിസ്ഥാനത്തിൽ കേന്ദ്ര ഗവൺമെന്റ് എടുക്കുന്ന നിലപാടിനകത്ത് സംസ്ഥാന ഗവൺമെന്റ്, സാധാരണക്കാരന്റെ പെൻഷനും മറ്റ് ആനുകൂല്യങ്ങളും അടക്കമുള്ള കാര്യങ്ങളെടുക്കുമ്പോൾ നമുക്ക് യോജിച്ച് സംയുക്തമായി മുന്നോട്ടുപോകാൻ കഴിയണം. അതുകൊണ്ടുതന്നെ ഇക്കാര്യത്തിൽ കേരളത്തിനുവേണ്ടി ഒരുമിച്ചുനിൽക്കണം. പെൻഷൻ കൊടുക്കുന്ന കാര്യത്തിൽ പറഞ്ഞതൊന്നും വസ്തുതയല്ലെന്ന് ഞാൻ എടുത്തുപറഞ്ഞു. ഇനിയായാലും പെൻഷൻ കൃത്യമായി കൊടുത്തുതീർക്കാൻ കഴിയണം. മാർച്ച് മാസം വരെ തരാനുള്ള പണത്തിൽ തന്നെ വലിയ കട്ടിംഗാണ് കേന്ദ്രത്തിൽനിന്ന് വരുത്തിയതെന്നുള്ളത് സഭയുടെ പൊതുവായ ശ്രദ്ധയ്ക്ക് ഒരിക്കൽക്കൂടി പറഞ്ഞുകൊണ്ട് ഞാൻ അവസാനിപ്പിക്കുന്നു.

മി. സ്പീക്കർ: ബഹുമാനപ്പെട്ട അംഗം പി. സി. വിഷ്ണുനാഥ് തന്റെ പ്രസംഗത്തിൽ, ഒരു രേഖ മേശപ്പുറത്ത് വയ്ക്കുന്നതായി പ്രസ്താവിക്കുകയുണ്ടായി.

ഇതുസംബന്ധിച്ച് ഒരു കാര്യം സഭയുടെ ശ്രദ്ധയിൽപ്പെടുത്താനുണ്ട്. കേരള നിയമസഭാ അംഗങ്ങൾക്കുള്ള പെരുമാറ്റ ചട്ടം അധ്യായം II-ലെ 6(എ) പ്രകാരം, "ഒരു അനുഭോഗിക അംഗം ഒരു കടലാസ്സോ രേഖയോ സഭയുടെ മേശപ്പുറത്തുവയ്ക്കാൻ ആഗ്രഹിക്കുന്നപക്ഷം, അതിന്റെ ഒരു പകർപ്പ് സ്പീക്കർക്ക് ആ കടലാസ്സോ രേഖയോ മേശപ്പുറത്തുവയ്ക്കുന്നതിന് അനുവാദം നൽകേണ്ടതുണ്ടോ എന്ന് തീരുമാനിക്കുന്നതിന് അദ്ദേഹത്തിന് കഴിയത്തക്കവണ്ണം അവയുടെ ഒരു പകർപ്പ് മുൻകൂട്ടി അദ്ദേഹത്തിന് നൽകേണ്ടതാണ്. ആ കടലാസ്സോ രേഖയോ മേശപ്പുറത്ത് വയ്ക്കാൻ സ്പീക്കർ അനുവദിക്കുന്നപക്ഷം ആ അംഗത്തിന് അതിനെ ഉചിതമായ സമയത്ത് മേശപ്പുറത്ത് വയ്ക്കാവുന്നതാണ്" എന്നാണ്. എന്നാൽ അതുസംബന്ധിച്ച് ഒരു കത്ത് ചെയറിന് ലഭിച്ചിട്ടില്ലാത്തതിനാൽ രേഖ മേശപ്പുറത്ത് വയ്ക്കണമെന്ന ശ്രീ. പി. സി. വിഷ്ണുനാഥിന്റെ ആവശ്യം തള്ളുന്നു.

ബഹുമാനപ്പെട്ട ധനകാര്യ വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ഇവിടെ ബഹുമാനപ്പെട്ട അംഗം പി. സി. വിഷ്ണുനാഥ് അവതരിപ്പിച്ചത് രണ്ട് വിഷയങ്ങളാണ്. ഒന്ന്, നമ്മുടെ സംസ്ഥാനത്ത് ഏകദേശം 48-50 ലക്ഷം ആളുകൾ സാമൂഹ്യ സുരക്ഷാ പെൻഷൻ ലഭിക്കുന്നവരാണ്. എന്നാൽ അഞ്ച് മാസമായി അവർക്ക് ആ പെൻഷൻ കിട്ടിയിട്ടില്ല. ഇവിടെ അവതരിപ്പിച്ച ഏറ്റവും പ്രധാനപ്പെട്ട കാര്യം അതാണ്. എന്നാൽ അതിന് ഒരു മറുപടി പറഞ്ഞില്ല. രണ്ടാമത്തെ കാര്യം, ഈ വിഷയം ഇപ്പോൾ സഭയിൽ കൊണ്ടുവന്നതിനുള്ള സമീപകാല സംഭവങ്ങളാണ്; ചക്കിട്ടപാറയിലെ ജോസഫിന്റെ മരണമാണത്. ഒരാൾ മുൻകൂട്ടി കത്ത് നൽകി, തനിക്ക് പെൻഷൻ കിട്ടിയില്ലെങ്കിൽ താൻ ആത്മഹത്യ ചെയ്യുമെന്ന് പറയുകയും അയാൾ ആത്മഹത്യ ചെയ്യുകയും ചെയ്യുന്നു. മരണിന്റെ കുറിപ്പടിയിൽ താൻ ആത്മഹത്യ ചെയ്യാനുള്ള കാരണവും എഴുതിവെക്കുന്നു. ഇദ്ദേഹം ആത്മഹത്യ ചെയ്തത് പെൻഷൻ കിട്ടാത്തുകൊണ്ടല്ലെന്ന് എന്ത് തെളിവുകളുടെ അടിസ്ഥാനത്തിലാണ് ബഹുമാനപ്പെട്ട ധനകാര്യ വകുപ്പുമന്ത്രി പറയുന്നത്? പെൻഷൻ കിട്ടിയില്ലെങ്കിൽ തനിക്ക് ജീവിക്കാൻ കഴിയില്ലെന്നും ആത്മഹത്യ ചെയ്യുമെന്നും ഒരാൾ മുൻകൂട്ടി പറയുകയാണ്. അയാളുടെ ജീവിത

സാഹചര്യം ശ്രീ. പി. സി. വിഷ്ണുനാഥ് വളരെ വ്യക്തമായി പറഞ്ഞു. ഭാര്യ മരണപ്പെടുകയും സ്ട്രോക്ക്മൂലം ശരീരം തളർന്ന വ്യക്തിയുമാണ് അദ്ദേഹം. ടൗണിലല്ല അദ്ദേഹം താമസിച്ചിരുന്നത്. ജംഗ്ഷനിലേയ്ക്ക് എത്തിച്ചേരണമെങ്കിൽ ഒരുവശത്തേയ്ക്കുള്ള യാത്രയ്ക്ക് മാത്രം 80-120 രൂപവരെ ഓട്ടോറിക്ഷയ്ക്ക് നൽകേണ്ടിവരും. സാധനം വാങ്ങാനോ ഒരു ചായ കുടിക്കാനോ വരണമെങ്കിൽ ഇത്തരത്തിൽ ഓട്ടോറിക്ഷയ്ക്ക് പണം നൽകണം. അവിടെയാണ് അൻപത് സെന്റ് പട്ടയഭൂമിയുണ്ടെന്ന് പറയുന്നത്. കൃഷിപോലും ചെയ്യാൻ കഴിയാത്ത കുന്നിൻപ്രദേശമാണത്. ഭിന്നശേഷിക്കാരിയായ മകളെ അത്തരം ആളുകളെ പരിപാലിക്കുന്ന ഒരു മന്ദിരത്തിൽ ഏൽപ്പിച്ചിരിക്കുകയാണ്. അവിടെയും പണം നൽകേണ്ടതുണ്ട്. അയാളുടെ കൈയിൽ പണമില്ല. ഒരു വർഷം 28,000/- രൂപ കിട്ടിയാൽ ഒരു കുടുംബത്തിന് ജീവിക്കാൻ കഴിയുമോ? തൊഴിലുറപ്പ് പദ്ധതിയിൽ ജോലി ചെയ്തതിന്റെ ഫലമായി ഒരു വർഷം 28,000/- രൂപ കിട്ടിയെന്നും അതിനാൽ അദ്ദേഹത്തിന് ആത്മഹത്യ ചെയ്യേണ്ട ഒരു കാര്യവുമില്ലെന്നുമാണ് ബഹുമാനപ്പെട്ട ധനകാര്യ വകുപ്പുമന്ത്രി പറയുന്നത്. അയാൾക്ക് ഓട്ടോറിക്ഷയ്ക്ക് നൽകാൻപോലും ഈ പണം തികയില്ല. ആ സ്ഥിതിയിലാണ്

അയാൾ കുറിപ്പ് തയ്യാറാക്കി വെച്ച് മരിച്ചത്. ആ കുറിപ്പിന്റെ ആധികാരികത സംബന്ധിച്ച് കുറേ ദിവസങ്ങളായി പോലീസ് അന്വേഷിച്ചുകൊണ്ടിരിക്കുകയാണ്. ഒരാൾ ആത്മഹത്യ ചെയ്തതിനെ ഈ സഭയിൽ തെറ്റായ വിവരങ്ങളുടെ അടിസ്ഥാനത്തിൽ വ്യാഖ്യാനിച്ചത് ബഹുമാനപ്പെട്ട ധനകാര്യ വകുപ്പുമന്ത്രിയാണ്. നിങ്ങൾ ചെയ്യുന്നതെല്ലാം ശരിയാണ്, അഞ്ച് മാസം പെൻഷൻ നൽകാത്തത് തെറ്റല്ല, അതുകൊണ്ട് ഒരു കുഴപ്പവുമില്ലെന്നാണ് നിങ്ങൾ പറയുന്നത്. പെൻഷൻ തുക മാത്രം ആശ്രയിച്ച് ജീവിക്കുന്നവരാണ് പാവപ്പെട്ട ആളുകൾ. മരുന്ന് വാങ്ങാൻ പോലും അവരുടെ കൈയിൽ പണമില്ല.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ):

സർ, (മൈക്ക് ഓഫ്)

ശ്രീ. വി. ഡി. സതീശൻ: Sir, let me complete. അങ്ങ്

സംസാരിക്കുമ്പോൾ ഞാൻ കൈയുയർത്തിയാലും അങ്ങ് വഴങ്ങാറില്ല, അതുകൊണ്ട് ഞാൻ അങ്ങേയ്ക്ക് വഴങ്ങുന്നില്ല. അങ്ങ് ഒരാൾക്കും വഴങ്ങാറില്ല. എനിക്ക് വഴങ്ങുന്നവർക്ക് ഞാനും വഴങ്ങും.

മറിയക്കുട്ടിയുടെ കാര്യം പറഞ്ഞപ്പോൾ നിങ്ങൾ ബഹളമുണ്ടാക്കിയത് എന്തിനാണ്? അവർ ഭിക്ഷാ പാത്രവുമായി വഴിയിലിറങ്ങുകയുണ്ടായി. അവർ എല്ലാവരോടും സംസാരിക്കും. മാധ്യമങ്ങളെല്ലാം അവരുടെ അടുത്ത് ചെന്നു. ദേശാഭിമാനി ദിനപത്രത്തിന് ഒടുവിൽ അവരോട് മാപ്പ് പറയേണ്ടിവന്നില്ലേ? സൈബർ ഇടങ്ങളിൽ അവരെക്കുറിച്ച് എത്രമാത്രം മോശം പ്രചരണമാണ് നിങ്ങൾ നടത്തിയത്; എൺപത്തിയാറ് വയസ്സുള്ള വന്ദ്യവയോധികയായ ഒരു സ്ത്രീയെ നിങ്ങൾ വെറുതെ വിട്ടോ? നിങ്ങളുടെ സൈബർ ഇടങ്ങളിൽ അവരെ ആക്രമിച്ചു. വളരെയധികം സ്വത്തുള്ള, മധ്യവർഗ കുടുംബത്തിൽപ്പെട്ട ആളാണ് അവരെന്നു നിങ്ങൾ വരുത്തിത്തീർക്കുകയും ഒടുവിൽ ദേശാഭിമാനി പത്രത്തിൽ ക്ഷമ ചോദിച്ച് തിരുത്ത് കൊടുക്കേണ്ടിവരികയും ചെയ്തു. എന്നിട്ടും നിങ്ങളുടെ സൈബർ ഇടങ്ങളിൽ ആ എൺപത്തിയാറ് വയസ്സുകാരിയെ ആക്രമിക്കുന്നത് ഇതുവരെ നിർത്തിയിട്ടില്ല. ചക്കിട്ടപാറയിലെ ജോസഫിന്റെയും ആന്റരിലെ സാജന്റെയും പ്രശ്നവും ഇത്തരത്തിലുള്ളതാണ്. മരിച്ചാലും നിങ്ങൾ അവരെയൊന്നും വെറുതെ വിടില്ല. നിങ്ങളുടെ കുറ്റങ്ങൾ മറച്ചുവയ്ക്കാനാണ് ഇങ്ങനെ ചെയ്യുന്നത്. അഞ്ച് മാസമായി പെൻഷൻ നൽകാതെ നിങ്ങൾ പഴയ കണക്ക് പറയുകയാണ്. പഴയ കണക്ക് ഇവിടെ

വളരെ വ്യക്തമല്ലേ; നിങ്ങൾ മറുപടി പറഞ്ഞില്ലല്ലോ. 806 കോടി രൂപയുടെ സാമൂഹ്യ സുരക്ഷാ പെൻഷന്റെ കുടിശ്ശിക തീർക്കേണ്ടതുണ്ടെന്നാണ് ഡോ. തോമസ് ഐസക് 2016-ൽ ഇറക്കിയ ധവളപത്രത്തിൽ പറയുന്നത്. ഏത് സർക്കാരിന്റെ കാലത്തും ഇത്തരത്തിൽ സംഭവിക്കാം. ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ നിയമസഭയിൽ നൽകിയ മറുപടി ഞാൻ വായിക്കാം, “ 01-04-2010-ൽ 300 രൂപയായിരുന്നു പെൻഷൻ. വി. എസ്. അച്ചുതാനന്ദൻ സർക്കാർ 2011-ൽ അധികാരത്തിൽ നിന്നൊഴിയുന്നതിന് മുമ്പത്തെ അവസാന ബഡ്ജറ്റിൽ പെൻഷൻ തുക 300 രൂപയിൽനിന്ന് 400 രൂപയാക്കി വർദ്ധിപ്പിച്ചു” . ആ തുക കൊടുത്തത് ഉമ്മൻ ചാണ്ടി സർക്കാർ അധികാരത്തിൽ വന്നപ്പോഴാണ്. ഉമ്മൻ ചാണ്ടി സർക്കാരിന്റെ കാലത്ത് പെൻഷൻ തുക 2013-ൽ 500 രൂപയായും 2014-ൽ 600 രൂപയായും വർദ്ധിപ്പിച്ചു. കൂടാതെ എൺപത് വയസിന് മുകളിലുള്ളവരുടെ പെൻഷൻ 1100-ഉം പിന്നീട് 1200-ഉം രൂപയായും വർദ്ധിപ്പിച്ചു. വി. എസ്. അച്ചുതാനന്ദൻ സർക്കാരിന്റെ കാലത്ത് പതിനാറ് ലക്ഷം പേർക്ക് നൽകിയിരുന്ന പെൻഷൻ ഉമ്മൻ ചാണ്ടി സർക്കാരിന്റെ കാലത്ത് മൂപ്പത്തിനാല് ലക്ഷം പേർക്കായി വർദ്ധിപ്പിച്ചു. ഇരുട്ടിയിലധികം

വർദ്ധനവാണുണ്ടായത്. അങ്ങുപറഞ്ഞ, മറ്റ് ക്ഷേമനിധി പെൻഷനും കൂടി കണക്കാക്കിയാൽ അത് നാൽപ്പത്തിനാല് ലക്ഷമാകും. ഓരോ സർക്കാരും അതത് സാഹചര്യങ്ങളിൽ ഇത്തരത്തിൽ ചെയ്തിട്ടുണ്ട്. കുടിശ്ശിക സംബന്ധിച്ച് ഇവിടെ പറയുകയുണ്ടായി. മാതൃഭൂമി പത്രത്തിന് നൽകിയ ഇന്റർവ്യൂവിൽ, ഉമ്മൻ ചാണ്ടിയുടെ കാലത്ത് പതിനെട്ട് മാസം കുടിശ്ശിക വരുത്തിയിട്ടുണ്ടെന്ന് അങ്ങയെപ്പോലൊരാൾ പറയാമോ? ഈ സർക്കാർ അധികാരമേൽക്കുമ്പോൾ 2014 നവംബർ മുതൽ 2015 ജനുവരി വരെയുള്ള പെൻഷൻ തുക (നവംബർ, ഡിസംബർ, ജനുവരി മാസങ്ങളിലെ വാർദ്ധക്യകാല പെൻഷൻ, വിധവകൾ, വികലാംഗർ, അൻപത് വയസ് കഴിഞ്ഞ അവിവാഹിതർ എന്നിവർക്കുള്ള പെൻഷനുകൾ) വിതരണം ചെയ്യപ്പെടാതെ കുടിശ്ശികയുണ്ടായിരുന്നെന്നത് ഇവിടെ നൽകിയ മറുപടിയാണ്. ഉമ്മൻ ചാണ്ടിയുടെ കാലത്ത് ഇത്തരത്തിൽ മൂന്ന് മാസം കുടിശ്ശിക വരുത്തിയതിന്റെ കാരണംകൂടി ഡോ. തോമസ് ഐസക് പറയുന്നുണ്ട്. 2015 ഫെബ്രുവരി മുതലുള്ള പെൻഷൻ തുക ഗുണഭോക്താക്കൾക്ക് DBT (Direct Benefit Transfer) സംവിധാനത്തിൽ വിതരണം ചെയ്തുവരികയായിരുന്നു. DBT സംവിധാനത്തിൽ

ഗുണഭോക്താക്കളുടെ വിവരങ്ങൾ യഥാസമയം രേഖപ്പെടുത്താത്തതുമാത്രം തെറ്റായ രേഖപ്പെടുത്തലുകൾ, ബാങ്ക് അക്കൗണ്ടുകളുമായി ബന്ധപ്പെട്ട സാങ്കേതിക തടസ്സങ്ങൾ എന്നീ കാരണങ്ങളാൽ വിതരണം ചെയ്ത തുക ലഭിക്കാതെ വന്നതുമാത്രമുള്ള കുടിശ്ശികയാണത്. സർക്കാർ പണം നൽകിയെങ്കിലും സാങ്കേതിക കാരണങ്ങളാലാണ് ഉമ്മൻ ചാണ്ടിയുടെ കാലത്ത് കുടിശ്ശിക വന്നത്. ആ കുടിശ്ശിക എത്രയാണ്? ഇത് നിയമസഭയുടെ മേശപ്പുറത്തുവെച്ച ഡോക്യുമെന്റാണ്. നിങ്ങൾ എം.എൽ.എ.-മാർ ഇതുപറയുമ്പോൾ പരിഹസിക്കുന്നത് എന്തുകൊണ്ടാണെന്ന് അറിയാമോ? ശ്രീ. പി. സി. വിഷ്ണുനാഥ് പറഞ്ഞതുപോലെ, ഇത് ഗീബൽസിയൻ മോഡലിലുള്ള ഒരു നരേറ്റീവാണ്. ഉമ്മൻ ചാണ്ടി സർക്കാർ പതിനെട്ട് മാസത്തെ കുടിശ്ശിക വരുത്തിയെന്ന് നിങ്ങൾപോലും വിശ്വസിച്ചിരിക്കുകയാണ്. ഒരു നന്മ ആയിരം വട്ടം ആവർത്തിച്ച് പറയുമ്പോൾ സത്യമായി മാറുമെന്ന നിങ്ങളുടെ ചിട്ടുകൊട്ടാരമാണ് ഈ നിയമസഭയിൽ പൊളിഞ്ഞുവീണത്. ശ്രീ. പി. സി. വിഷ്ണുനാഥിനെ ഇക്കാര്യത്തിൽ അഭിനന്ദിക്കുന്നു. തെരഞ്ഞെടുപ്പ് കാലത്തുൾപ്പെടെ പച്ചക്കള്ളമാണ് നിങ്ങൾ പ്രചരിപ്പിച്ചത്. നിങ്ങൾ എന്തൊക്കെ ബുദ്ധിമുട്ടുകൾ

വരുത്തി. ക്ഷേമനിധി പെൻഷൻ കിട്ടുന്നവർക്ക് സാമൂഹ്യ സുരക്ഷ പെൻഷൻ കൊടുക്കാൻ പാടില്ലായെന്നാണ് പറയുന്നത്. ഒരു ഫീൽഡിൽ വർക്ക് ചെയ്യുമ്പോൾ അവരുടെ അംശദായംകൊണ്ട് കിട്ടുന്നതാണ് ക്ഷേമനിധി പെൻഷൻ. അറുപത് വയസ്സുകഴിയുമ്പോൾ അവർക്ക് കിട്ടുന്ന സോഷ്യൽ സെക്യൂരിറ്റി പെൻഷൻ വേറെയല്ലേ? അവർ അവരുടെ കോൺട്രിബ്യൂഷൻ കൊടുത്തിട്ട് ഇത് കിട്ടുന്ന എത്രപേരെ നിങ്ങൾ മാറ്റി. ഞങ്ങളുടെ കാലത്ത് ഇളവുകൾ വരുത്തി കൂടുതൽ ആളുകൾക്ക് കൊടുത്തു. അന്ന് 600 രൂപയല്ലേ കൊടുത്തുള്ളൂ എന്നാൽ ഇന്ന് 1600 രൂപയാണ് കൊടുക്കുന്നത് എന്നാണ് പറയുന്നത്. അത് ശരിയാണ്. കാരണം അന്ന് അരിയുടെ വില 28 രൂപയായിരുന്നത് ഇന്ന് 60 രൂപയായി. ഏഴര വർഷത്തിനുമുമ്പുള്ള വിലയാണ്. മരുന്നിന്റെ വിലയൊക്കെ എത്ര ഇരട്ടിയായി കൂടി. 200 മുതൽ 300 ശതമാനം വരെ വില വർദ്ധനവുണ്ടായിട്ടുണ്ട്. നിങ്ങളുടെ കാലത്ത് 9,000 കോടി രൂപ കൊടുത്തുയെന്നും ഞങ്ങളുടെ കാലത്ത് 28,000 കോടി രൂപ കൊടുത്തുയെന്നും പറയുമ്പോൾ, ഞാൻ ചോദിക്കട്ടേ, എന്നാൽ പിന്നെ ഇ.എം.എസ്.-ന്റെ കാലം മുതലുള്ള കണക്കെടുക്കാൻ പറ്റുമോ; അന്നത്തെ ഇക്കോണമിയും അന്ന് കൊടുക്കുന്ന പെൻഷനുമെന്താണ്? അന്നത്തെ

കണക്കും ഇന്നത്തെ കണക്കും താരതമ്യം ചെയ്യാൻ സാധിക്കുമോ. ഓരോ സർക്കാർ മാറിമാറി വരുമ്പോഴും ഇക്കോണമിയുടെ വലിപ്പം കൂടും. മാത്രമല്ല ആളുകളുടെ ജീവിത ചെലവ് വർദ്ധിക്കും. എന്തിനാണ് നിങ്ങൾ ശമ്പള പരിഷ്കരണ കമ്മീഷൻ വയ്ക്കുന്നത്? ഇപ്പോഴും ഇ.എം.എസ്.-ന്റെ കാലത്തെ ശമ്പളം കൊടുത്താൽ പോരെ; അഞ്ച് വർഷം കൂടുമ്പോൾ ശമ്പള കമ്മീഷൻ വച്ച് വർദ്ധിപ്പിച്ചുകൊടുക്കുന്നതെന്തിനാണ്? ആ ജീവിതച്ചെലവ്..... (...ബഹളം...) ഞാൻ പൂർത്തിയാക്കട്ടേ. (...ബഹളം...)

മി. സ്പീക്കർ: പ്ലീസ്....പ്ലീസ്.... you can speak.

ശ്രീ. വി. ഡി. സതീശൻ: സർ, ദയവായി ബഹളമുണ്ടാക്കരുത്. ഇത് വളരെ കൃത്യമായ കാര്യമാണ്. (...ബഹളം...) (...ബഹളം...)

മി. സ്പീക്കർ: പ്ലീസ്....പ്ലീസ്.... അവിടെ ഇരിക്കൂ. അദ്ദേഹം പൂർത്തിയാക്കട്ടേ.

ശ്രീ. വി. ഡി. സതീശൻ: സർ, കാലാകാലങ്ങളിൽ പെൻഷൻ, ശമ്പളം ഇതെല്ലാം വർദ്ധിപ്പിക്കുന്നത് ജീവിതച്ചെലവ് വർദ്ധിക്കുന്നതിനനുസരിച്ചാണ്. നിങ്ങളുടെ സർക്കാർ ഇത്ര കൊടുത്തുള്ളൂ, ഞങ്ങളുടെ സർക്കാർ ഇത്രയും കൊടുത്തുയെന്ന് പറയുന്നതൊന്നും ശരിയായ കണക്കല്ല. അതിനൊക്കെ

ഒരുപാട് വ്യത്യാസം വരും. (...ബഹളം...) ഞാൻ വഴങ്ങുന്നില്ല. ഈ സഭയിലെ ഏറ്റവും ശബ്ദമുള്ള ആളുകൾ എഴുന്നേറ്റുനിന്ന് ബഹളമുണ്ടാക്കിയാൽ ഞാനെങ്ങനെ സംസാരിക്കും. (...ബഹളം...)

മി. സ്പീക്കർ: അങ്ങ് സംസാരിക്കൂ. സമയം കളയണ്ട. (...ബഹളം...)

ശ്രീ. വി. ഡി. സതീശൻ: സർ, ബഹളമുണ്ടാക്കി തടസ്സപ്പെടുത്തി എന്റെ സമയം കളയാമെന്ന് വിചാരിക്കണ്ട. എനിക്ക് പറയാനുള്ള കാര്യങ്ങളാണ് ഇതെല്ലാം. ബഹുമാനപ്പെട്ട മന്ത്രി രണ്ട് പ്രാവശ്യമായി 25 മിനിട്ട് സംസാരിച്ചു. ഞങ്ങളാണ് തടസ്സമുണ്ടാക്കിയതെന്ന് അദ്ദേഹം പറഞ്ഞു. സോഷ്യൽ സെക്യൂരിറ്റി പെൻഷൻ ലിമിറ്റഡ് എന്തായി? ഞങ്ങൾ ഇതിന്റെ അപകടം പറഞ്ഞു. ഞങ്ങളും രണ്ട് വൈറ്റ് പേപ്പർ ഇറക്കി. കിഫ്ബിയിലൂടെ എക്സ്ട്രാ ബഡ്ജറ്ററിയായി പണം വാങ്ങിക്കുകയാണ്. കഴിഞ്ഞ ഇലക്ഷൻ സമയത്ത് രണ്ടാമതും ജയിക്കാൻവേണ്ടി ശ്രീ. തോമസ് ഐസക് പുറത്തുനിന്നും പണമുണ്ടാക്കി പെൻഷൻ കൊടുത്തു. ഇപ്പോൾ അങ്ങ് ധനകാര്യ വകുപ്പുമന്ത്രിയായതുകൊണ്ട് അതിന്റെ ഫലം അനുഭവിക്കുകയാണ്. വരാനിരിക്കുന്ന സർക്കാരുകൾ അനുഭവിക്കുമെന്ന് ഞങ്ങൾ മുൻകൂട്ടി പ്രവചനസ്വഭാവത്തിൽ പറഞ്ഞു. കാരണം, ഇവിടെ കിഫ്ബിയുടെ ബിൽ

വന്നപ്പോഴും സോഷ്യൽ സെക്യൂരിറ്റി പെൻഷന്റെ കാര്യങ്ങൾ വന്നപ്പോഴും
 കൃത്യമായി ഞങ്ങൾ കാര്യങ്ങൾ പറഞ്ഞു. എക്സ്ട്രാ ബഡ്ജറ്ററി
 എടുത്തുകഴിഞ്ഞാലും ഗവൺമെന്റിന്റെ സോവറിംഗ് ഗ്യാരന്റി
 അവിടെയുണ്ടെന്ന് ഞങ്ങൾ പറഞ്ഞു. കിഫ്ബിയിലുണ്ടാക്കുന്ന
 സാധനങ്ങളൊന്നും സ്വയം വരുമാനമുണ്ടാക്കുന്നവയല്ല. നിങ്ങൾ നാഷണൽ
 ഹൈവേയുടെ കാര്യം പറഞ്ഞു. അതിന് കേന്ദ്ര സർക്കാർ ഫണ്ട് കൊടുക്കാൻ
 കാരണം അത് ഇൻകം ജനറേറ്റീവാണ്. ടോൾ കിട്ടുന്ന പണം നേരെ
 നാഷണൽ ഹൈവേ അതോറിറ്റിക്ക് പോകുകയാണ്. എന്നാൽ
 കിഫ്ബിയിലൂടെ ചെലവ് ചെയ്യുന്ന തുകയിന്മേൽ ഇൻകം സ്വയം ജനറേറ്റ്
 ചെയ്യപ്പെടുന്നില്ല. അതുകൊണ്ട് അതിന്റെ അന്തിമമായ ബാധ്യത മുഴുവൻ
 തിരിച്ച് ബഡ്ജറ്റിലേയ്ക്ക് വരും. അത് ബഡ്ജറ്റിലേയ്ക്ക് വന്നുകഴിഞ്ഞു.
 അതിന്റെ പിരിമുറുക്കം നിങ്ങൾക്കുണ്ടാകുമ്പോൾ നിങ്ങൾ ചെയ്ത തെറ്റ്
 ചൂണ്ടിക്കാണിച്ചതാണോ ഞങ്ങളുടെ കഴപ്പം. ഈ പെൻഷൻ ഫണ്ടും എക്സ്ട്രാ
 ബഡ്ജറ്ററിയാണ്. പിന്നെ എന്താണ് ബഡ്ജറ്റിന്റെ വിശ്വാസ്യതയും
 പവിത്രതയും? എക്സ്ട്രാ ബഡ്ജറ്ററി ലോണ്ടിംഗ് കാര്യങ്ങൾ ചെയ്തിട്ട്
 അവസാനം അതിന്റെ പ്രഷർ മുഴുവൻ ബഡ്ജറ്റിൽ വന്നിരിക്കുന്നു. ഇപ്പോൾ

സഞ്ചിത നിധിയിൽനിന്നും പണമെടുത്ത് കൊടുക്കാനുള്ള ബാധ്യതയുണ്ടായിരിക്കുന്നു. അപകടമാണ് ചെയ്യരുതെന്ന് ഞങ്ങൾ പറഞ്ഞതല്ലേ. ഇപ്പോൾ സീക്രട്ട് സെക്ഷനിൽനിന്നും പുതിയ ഓർഡർ ഇറക്കിയിരിക്കുന്നു - സോഷ്യൽ സെക്യൂരിറ്റി സ്കീമിൽ പെൻഷൻ ലിമിറ്റഡ് കമ്പനിക്ക് മാറ്റം, which would serviced by the assistance provided by the Government through its budget. ഇനി സോഷ്യൽ സെക്യൂരിറ്റി പെൻഷന്റെ തുക മുഴുവൻ ബഡ്ജറ്റിലൂടെ തരാമെന്നാണ് പറഞ്ഞിരിക്കുന്നത്. ബഡ്ജറ്റിലൂടെ കൊടുക്കേണ്ടി വരുന്നതിന്റെ പ്രഷറാണ് നിങ്ങളിൽ ഏറ്റവും കൂടുതലുണ്ടാക്കിയിരിക്കുന്നത്. ബാക്കി നിങ്ങളുടെ ധൂർത്താണ്. മുഖ്യമന്ത്രി എത്ര അഭിമാനത്തോടെയാണ് 'കേരളീയം' ലോകം മുഴുവൻ ശ്രദ്ധിച്ചുവെന്ന് പറയുന്നത്. നിങ്ങൾ ഓണത്തിന് എത്ര ദിവസം പരിപാടി നടത്തിയതാണ്. അതിനുശേഷം രണ്ട് മാസം കഴിയുന്നതിനുമുമ്പ് തുലാവർഷക്കാലത്ത് ചെളിപിടിച്ച് കിടക്കുന്ന സ്ഥലത്ത് ആരെങ്കിലും ഇതുപോലൊരു പരിപാടി നടത്തുമോ. പണമില്ലാത്ത കാലമാണ്. ഒരു ഗവൺമെന്റിന്റെ മുമ്പിൽ പ്രയോരിറ്റിയാണ് പ്രധാനം. സോഷ്യൽ സെക്യൂരിറ്റി പെൻഷൻ കൊടുക്കണമെന്നതാണോ, അഞ്ച് മാസമായി കുടിശ്ശിക വരുത്തിയിരിക്കുന്ന

കുഞ്ഞുങ്ങൾക്കുള്ള ഉച്ചഭക്ഷണത്തിന്റെ പണം കൊടുക്കണമെന്നതാണോ, അതോ ഈ തുലാവർഷക്കാലത്ത് തിരുവനന്തപുരത്ത് കോടികൾ മുടക്കി പരിപാടി നടത്തുന്നതാണോ നിങ്ങളുടെ പ്രയോധി. That you have to decide. നിങ്ങൾ ലോകത്തോട് ഉറക്കെ പറയുകയാണ്, ഈ സർക്കാരിന്റെ പ്രയോധി എന്നത് അഞ്ച് മാസത്തെ സാമൂഹ്യ സുരക്ഷ പെൻഷൻ കൊടുക്കുന്നതല്ല, ഈ സർക്കാരിന്റെ പ്രയോധി കുഞ്ഞുങ്ങളുടെ ഉച്ചഭക്ഷണത്തിന്റെ പണം കൊടുക്കുന്നതല്ല, ഈ സർക്കാരിന്റെ പ്രയോധി കേരളീയവും നവകേരള സദസ്സ് എന്ന ആർഭാടവും നടത്തുകയാണ്. അങ്ങനെയൊക്കെയാണ് ഞങ്ങൾ പ്രതിപക്ഷം പറയുകയാണ്. ദയവുചെയ്ത് ധൂർത്തും അഴിമതിയുമാകരുത് നിങ്ങളുടെ പ്രയോധിയെന്ന് ഉത്തരവാദിത്വത്തോടും ധർമ്മികമായ ബോധ്യത്തോടുംകൂടി ഞങ്ങൾ നിങ്ങളോട് പറയുകയാണ്. മരുന്നു വാങ്ങാൻ പണമില്ലാത്ത, ഒരു നേരത്തെ ഭക്ഷണത്തിന് നിവൃത്തിയില്ലാത്ത പാവങ്ങൾക്ക് പെൻഷൻ കൊടുക്കുന്നതായിരിക്കണം നിങ്ങളുടെ പ്രയോധി. അതിന് തയ്യാറാണോ? (...ബഹളം...) (...ബഹളം...) അതാകണം നിങ്ങളുടെ പ്രയോധി. ഇത് അൻപത് ലക്ഷം പേരെ ബാധിക്കുന്ന വിഷയമാണ്. നിങ്ങൾ പെൻഷൻ

കൊടുത്തേ മതിയാകൂ. ഫെബ്രുവരി മാസം ആദ്യത്തെ ആഴ്ച കൊടുക്കുമെന്ന്

ഉറപ്പുവരുത്താൻ നിങ്ങൾ തയ്യാറുണ്ടോയെന്ന് ഞാൻ ചോദിക്കുകയാണ്.

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസ്റ്റിനമുനിൽ

വന്നുനിന്ന് പ്ലക്കാർഡുകൾ ഉയർത്തി ബഹളം വച്ച് സഭാനടപികൾ

തടസ്സപ്പെടുത്തിക്കൊണ്ടിരുന്നു.)

(ശ്രദ്ധക്ഷണിക്കൽ)